

کالے پتروں کا جنگل

(افسانوں کا مجموعہ)

ڈاکٹر ریاض توحیدی

میزان پبلشرز سرینگر

Section Srinagar. Digitized by eGangotri

کالے پیڑوں کا جنگل

(افسانوی مجموعہ)

ڈاکٹر ریاض توحیدی

جملہ حقوق محفوظ ہیں

عالمی معیاری کتاب نمبر
ISBN -978-93-80691-30-5

نام کتاب: کالے پیڈوں کا جنگل

مصنف: ڈاکٹر ریاض توہیدی

سال اشاعت: ۲۰۱۱

کمپوزنگ: ایم، بشارت احمد بابا

سرورق: فیض احمد

۲۰۰ (طلب ایڈیشن)

۳۰۰ (لائبریری ایڈیشن)

قیمت:

ناشر
میزان پبلشرز

Title Kale Pedon Ka Jangal

Athar Dr. Riyaz Touheedi

Price: 200/- Student Edition

300/- Library Edition

Publishers Meezan Publishers

Opp. Fire & Emergency Services Hqrs

Batamaloo Srinagar 190009 Kashmir

Ph: 2470851 Fax- 0194-2457215 Cell: 9419002212

Email- meezanpublishers@rediffmail.com

زیر اہتمام
شبیر احمد

فہرست

| | | |
|----|-------------|-----------------------|
| 5 | نورشاہ | ☆ پیش لفظ |
| 10 | ریاض توحیدی | ☆ چند باتیں |
| 12 | | ☆ ماں |
| 16 | | ☆ گلوبل جھوٹ |
| 20 | | ☆ مصلوب دھڑکنیں |
| 25 | | ☆ احتسابی جزیرہ |
| 30 | | ☆ گمشدہ سرمایہ |
| 34 | | ☆ سفید ہاتھی |
| 39 | | ☆ ناکہ بندی |
| 44 | | ☆ جشن قبرستان |
| 49 | | ☆ بیول کے کانٹے |
| 52 | | ☆ ٹوٹی جوانیاں |
| 57 | | ☆ نشیب و فراز |
| 60 | | ☆ قتل، قاتل اور مقتول |

| | |
|----|-------------------------|
| 64 | ☆ مقبول |
| 67 | ☆ ڈپریشن |
| 71 | ☆ تیسری جنگ عظیم سے قبل |
| 75 | ☆ ہوم لینڈ |
| 82 | ☆ کشمیر نواز |
| 85 | ☆ کبھی الوداع نا کہنا |
| 90 | ☆ اپنا سورج |
| 94 | ☆ مسائل کے یزید |
| 99 | ☆ کالے پیڑوں کا جنگل |



انتساب

وادی گلپوش کے اُن سینکڑوں

”گلوں“

کے نام

جن پر کئی موسموں سے خزاں کے سیاہ سایے

منڈلا رہے ہیں۔

پیش لفظ

ریاست جموں و کشمیر میں افسانہ نگاری کی روایت کو تقسیم ملک کے بعد ایک نئی شکل و صورت مل گئی اور وقت گزرنے کے ساتھ ساتھ نئے افسانہ نگاروں کی آمد سے یہ روایت مضبوط سے مضبوط تر چلی جا رہی ہے۔ اس وقت بھی یہاں ایسے افسانہ نگاروں کی کمی نہیں جو اس صنف کو ارتقاء بخشنے کے لئے اپنا رول خوش اسلوبی سے نبھا رہے ہیں۔ سب سے اہم بات یہ ہے کہ آج یہاں کا افسانہ نگار عشقیہ کہانیوں سے دور ہو کر زمینی حقیقتوں کو اُجاگر کر رہا ہے، زمینی مسائل واضح کر رہا ہے۔ استحصال کی بدترین صورتوں کے خلاف جنگ لڑ رہا ہے۔ وہ آج کے انسان کی پامالیوں کی بات کرتا ہے، خواتین کی عظمت اور بچوں کی معصومیت کو اپنے افسانوں کا پس منظر بنا کر ایک نئے افسانے کی تخلیق کر رہا ہے۔ وہ کھوئی ہوئی قدروں کی بازیابی کی خواہش رکھتا ہے۔ وہ جائتا ہے کہ انسانی قدریں اپنا وجود کھو رہی ہیں، ہر سمت ہیجان اور انتشار بکھرا ہوا ہے۔ انسانی تہذیب و تمدن کا حاتمہ ہو رہا ہے۔ آج یہاں کا قلم کار زندگی کا زہر گھول گھول کر پی رہا ہے اور پھر بھی زندہ رہنے کی کوشش کر رہا ہے..... اس پس منظر میں کشمیر کے افسانوی ادب میں

جو نئے نام سامنے آرہے ہیں ان میں ڈاکٹر ریاض توحیدی بھی شامل ہیں۔

افسانوی ادب میں ڈاکٹر ریاض توحیدی کی عمر زیادہ نہیں۔ اُن کا پہلا افسانہ ”قتل، قاتل اور مقتول“ کشمیر سے شائع ہونے والے معروف اور مؤثر اخبار کشمیر عظمیٰ میں اپریل 2005 عیسوی میں شائع ہوا۔ تب سے وہ برابر کہانیاں لکھتے جا رہے ہیں اور اُن کی کہانیاں نہ صرف مقامی اخباروں بلکہ کشمیر اور بیرون کشمیر سے شائع ہونے والے رسائل میں بھی شائع ہوتی ہیں۔

ڈاکٹر ریاض توحیدی اپنے افسانوں کا پہلا مجموعہ اپنے پڑھنے والوں کی نذر کر رہے ہیں، مجموعے کا عنوان ہے..... کالے پیڑوں کا جنگل..... بظاہر یہ عنوان کسی Abstract پینٹنگ کی طرح نظر آ رہا ہے لیکن مجموعے میں شامل کہانیاں پڑھ کر آپ کو اس عنوان کی اہمیت کا اندازہ ہوگا۔ ڈاکٹر ریاض توحیدی نے اپنی تخلیقی سرگرمیوں کا آغاز اس وقت کیا جب کشمیر پر آشوب دور سے گذر رہا تھا، اس لئے ظاہر ہے کہ اس دور کے بہت سارے حالات، واقعات اور بہت ساری باتیں ان کے ذہن میں جگہ بنا گئیں اور جب انہیں افسانہ لکھنے کی تحریک ملی تو اس دور کی بہت سی باتیں اُن کے افسانوں میں ظاہر ہونے لگیں، یہی وجہ ہے کہ اُن کی اب تک کی تحریر کردہ اکثر کہانیوں میں درد و کرب، خون خرابہ اور ٹوٹتی ہوئی زندگی کی جھلکیاں ملتی ہیں۔ اس تعلق سے مجموعے میں شامل اُن کی کہانیاں قتل، قاتل اور مقتول، ناکہ بندی، ہوم لینڈ اور مسائل کے یزید قابل ذکر ہیں۔ ان کی اکثر کہانیوں کے کردار انسانی زندگی کی تلخیوں، الجھنوں اور نا کامیوں کی عکاسی کے ساتھ ساتھ بہتر اور خوشحال مستقبل کی نشاندہی بھی کرتے ہیں۔ رنج و غم کی داستانوں میں وہ چراغ جلا جلا کر انسانی دلوں کی تاریکیوں کو دور کرنے کی کوشش کرتے ہیں۔ وہ آپسی بھائی چارہ پر روز دیتے ہیں.....!

اُن کی ایک کہانی ہوم لینڈ سے ایک اقتباس.....

”عبداللہ خان، سوم ناتھ اور سر جیت سنگھ ہندو مسلم اور سکھ اتحاد کی پائیدار علامت تھے۔ ان لوگوں نے زندگی کی ستر بہاریں دیکھ لی تھیں، یہ ایک ہی گاؤں میں رہتے تھے اور زمانے کی نشیب و فراز میں یہ لوگ اتحاد و اتفاق کی ایک بے مثل علامت تھے۔ الگ الگ مذہبوں سے تعلق رکھنے کے باوجود یہ لوگ ایک ہی کنویں سے پانی پیتے تھے، ایک ہی کھیوٹ سے فصل اگاتے تھے۔ گاؤں میں ایک بہت بڑا صدیوں پرانا چنار تھا، یہ تینوں اس چنار کے سائے میں غم روزگار پر گفتگو کرتے رہتے تھے۔ یہ چنار اس علاقے کے لوگوں کا صدیوں پرانا ورثہ تھا جب بھی ہستی میں بد امنی کا کوئی واقعہ پیش آتا تو ہستی کے لوگ بل جمل کر اس چنار کے سائے میں بیٹھ کر بد امنی کو امن میں تبدیل کرتے تھے۔“

(ہوم لینڈ)

کہانی کے تین کردار، تین فرقوں کی نمائندگی کرتے ہیں۔ اس کہانی میں یہ بتانے کی کوشش کی گئی ہے کہ کشمیر میں رہنے والے ہندوؤں، مسلمانوں اور سکھوں کے درمیان صدیوں سے چلے آ رہے بھائی چارہ کو کیسے اور کن سازشوں کا شکار ہونا پڑا۔ ریاض توحیدی کا اصل نام ریاض احمد بٹ ہے لیکن وہ ریاض توحیدی کے نام سے لکھتے ہیں، وہ ضلع کپواڑہ کے تحصیل ہنڈوارہ کے ایک گاؤں وڑی پورہ میں یکم دسمبر 1973 عیسوی کو پیدا ہوئے۔ پہلی جماعت سے دسویں جماعت تک گورنمنٹ ہائی سکول وڑی پورہ میں تعلیم حاصل کی، انٹر میڈیٹ کا امتحان گورنمنٹ ہائر سیکنڈری سکول ہنڈوارہ سے پاس کیا۔ گورنمنٹ ڈگری کالج ہنڈوارہ سے 1999 عیسوی میں بی، اے کیا۔ 2002 عیسوی میں کشمیر یونیورسٹی سے ایم، اے اردو کی ڈگری حاصل کی

2004 عیسوی میں اقبال انسٹی ٹیوٹ کشمیر یونیورسٹی سے ایم، فل کی ڈگری پائی۔ تحقیقی مقالہ کا موضوع تھا پروفیسر حامدی کشمیری بحیثیت اقبال شناس اور اس کے بعد 2007 عیسوی میں پی، ایچ، ڈی کی ڈگری حاصل کی۔ موضوع تھا ڈاکٹر خلیفہ عبدالحکیم کی اقبال شناسی۔ ان دنوں بحیثیت لیکچرر محکمہ تعلیم میں کام کر رہے ہیں۔

”کالے پیڑوں کا جنگل“ میں اکیس کہانیاں شامل ہیں۔ اپنے افسانوں میں وہ کبھی کبھار علامتوں کا بھی سہارا لیتے ہیں لیکن ان علامتوں میں کوئی الجھاؤ محسوس نہیں ہوتا ہے.....

سفید ہاتھیوں کا یہ وحشی قافلہ عرصہ دراز سے اُن پر حملہ آور ہوا تھا۔ یہ درندہ صفت قافلہ اس جمادات نما مخلوق کو صفحہ ہستی سے نیست و نابود کرنے پر تلا ہوا تھا۔ وہ بڑے غور سے سفید ہاتھیوں کا مشاہدہ کر رہا تھا۔ وہ یہ دیکھ کر حیران ہو رہا تھا کہ ان حما آور ہاتھیوں کے پیچھے قُفُوس کا مسحور کن ساز بگ رہا ہے اور اس ساز کی بدلتی رہتی آوازیں ان ہاتھیوں کی وحشیانہ سوچ پر اثر انداز ہو رہی ہیں، ان کے وحشیانہ جذبات کو بھڑکار رہی ہیں اور ان کو اپنے مقاصد کو پورا کرنے تک متحرک رہنے کی صدائیں دے رہی ہیں.....!! (سفید ہاتھی)

اور جب ڈاکٹر وحیدی کشمیر کے موجودہ درد و کرب کی باتیں کرتے ہیں تو پڑھنے والے کا وجود لرز لرز جاتا ہے۔

”پندرہ برس کا طالب علم گلستان خان جب بھی اس شبِ سُرخاب کی طوفانی طغیانی میں اپنی غمگین سوچ کو نیند کے تلخ سمندر میں ڈبونا چاہتا تھا تو ان ہی کرب زدہ لمحوں میں ان ستیزہ چشم بھگت باز درندوں کی آگ برساتی گولیوں کا وہ دہشت ناک خونین منظر زلزلہ بن کر اُس کے نازک ذہن کی

نازک سوچوں اور اس کے شیعہ دل کے حسین سپنوں کو چکنا چور کر کے رکھ
 دیتا تھا، جس میں اس کے سامنے، دن کے اُجالے میں، اُس کے سولہا برس
 کے معصوم دوست بوستان شاہ کے نرم و نازک گلابی بدن کو سیاہ پوش درندوں
 کی زہریلی گولیوں نے پرزہ پرزہ کر کے رکھ دیا تھا اور اُس کا معصوم دوست
 موت کی گولیاں کھاتے کھاتے خون آلودہ ہاتھوں سے اپنے اسکولی بیک
 سے کتابیں دکھا دکھا کر ان سنگ دل جلا دوں کو اپنی بے گناہی کا ناکام و شواہ
 دلارہا تھا.....!“ (مصلوب دھڑکنیں)

میں ڈاکٹر ریاض توحیدی کو کشمیر کے افسانوی ادب کی دنیا میں استقبال کرتا
 ہوں.....!

نور شاہ
 سرینگر

22 فروری 2011



چند باتیں

وہاں پہ جشن بہاراں عجیب لگتا ہے
 جہاں جلانی گئیں بستیاں گلابوں کی
 کہیں پناہ نہ پائے گی ظلمت دوراں
 زمین پہ فصل اُگے گی پھر آفتابوں کی

(ابوالحجاز ہدزابد)

افسانوی سفر..... سوچ کی پرواز کا تخیلی سفر ہوتا ہے۔ یہ سفر ذاتی تجربے، خارجی مشاہدے اور قوت تخیل کے وسیلے سے جاری رہتا ہے۔ انسان کی زندگی بذاتِ خود ایک کہانی ہے۔ یہ کہانی پیدائش سے لے کر موت تک کے سفر پر مشتمل ہوتی ہے۔ انسان سے ہی قوم بنتی ہے اس لئے قوموں کی بھی اپنی ایک کہانی ہوتی ہے جو ان کے عروج و زوال پر مبنی ہوتی ہے۔ جدید دنیا میں غالباً کشمیری قوم ہی وہ واحد قوم ہے جس کے عروج و زوال کا فیصلہ غیروں کے ہاتھوں انجام پاتا آیا ہے، کبھی اسے بھیڑ بکریوں کی طرح فروخت کیا گیا اور کبھی اسے ذاتی جاسید ادب سمجھ کر منقسم کیا گیا۔ اس طرح سے اس مظلوم قوم کی ایک درد بھری کہانی تاریخِ عالم میں رقم ہوتی گئی۔ اس کتاب میں شامل میری بیشتر کہانیاں میری اس ستم رسیدہ قوم کی آہوں اور سسکیوں کی المناک داستانِ سنا رہی ہیں۔

بہر حال میں ان تمام مفکروں، معلموں، محبوبوں اور دوستوں کا تہہ دل سے
 شکر گزار ہوں۔ جنہوں نے وقتاً فوقتاً مجھے اپنے مفید مشوروں سے نوازا، خصوصاً ممتاز
 افسانہ نگار جناب نور شاہ صاحب کا میں دل کی عمیق گہرائیوں سے شکریہ ادا کرتا ہوں کہ
 موصوف ہمیشہ مخلصانہ رہنمائی سے مجھے نوازتے رہے۔ میں اُمید کرتا ہوں کہ محترم
 قارئین کتاب کا مطالعہ کر کے مجھے اپنی رائے سے نوازے گے۔

طالب راہ
 ریاض توحیدی

ماں

وہ اوندھے منہ زمین پر گر کر ہاتھ پاؤں مارنے لگا۔ جن بچوں کے ساتھ وہ کھیل کو دیں مشغول تھا وہ دوڑتے ہوئے اُس کے گھر گئے اور اُس کی ماں کو ساتھ لے آئے۔ ماں نے جب روتے روتے اپنے دوپٹے سے اس کے جھاگ بھرے منہ کو صاف کیا تو وہ تھوڑی دیر بعد پھر سے اپنے حواس میں آ گیا۔ ماں اُسے گھر لے آئی اور کھانا کھلاتے ہوئے سمجھانے لگی کہ کتنی بار تجھ سے کہا کہ گھر سے باہر مت نکلا کر، ابھی تو ٹھیک نہیں ہوا ہے۔ جب اچھی طرح ٹھیک ہو جائے گا تو تو بچوں کے ساتھ کھیل بھی سکے گا۔ اُس پر ماں کی باتوں کا کچھ اثر نہیں ہوتا تھا وہ اپنی بیماری سے بے خبر تھا۔ اُسے جب بھی مرگی کا دورہ پڑتا تھا تو اُس کے منہ سے جھاگ نکلنا شروع ہو جاتا اور وہ زمین پر گر کر ہاتھ پاؤں سے زمین کھودنے لگتا۔ وہ بیس برس کا ہونے کے باوجود بھی بچہ تھا اور چھوٹے چھوٹے بچوں کے ساتھ گلی ڈنڈا کھیلتا رہتا۔ اور جب وہ کبھی دوپہر کا کھانا کھانے کے لئے گھر نہیں جاتا تو اُس کی ماں اسے ڈھونڈتی ہوئی کھیل کی جگہ پہنچ جاتی اور اُسے بازو پکڑ کر گھر لے جاتی۔ دیہاتی ہونے کی وجہ سے اُس کے والدین نے اُس کی بیماری کی

طرف کم ہی توجہ دی۔ وہ پیروں، فقیروں کے پاس تو جاتے تھے لیکن اس کا میڈیکل علاج نہیں کرواتے تھے لیکن وہ لوگ جان بوجھ کر ایسا نہیں کرتے تھے کیونکہ اُس دور دراز دیہات میں شاید ہی کوئی انسان جدید طریقہ علاج سے آشنا تھا۔ وہاں پر نہ تو کوئی ہیلتھ سنٹر تھا اور نہ ہی کوئی فرد جدید میڈیکل سہولیات سے واقف تھا۔ یہ لوگ روایتی انداز میں بیماریوں کا علاج کرنے کے عادی تھے۔ ان لوگوں کے اکثر بچے پولیو اور ٹی، بی جیسی مہلک بیماریوں کے شکار ہو جاتے تھے۔ توہمات اور لاعلمی کی وجہ سے یہ لوگ ان بیماریوں کی جانب کم ہی توجہ دیتے تھے۔

تہوار کی صبح والدین نے اُسے نہلایا اور نئے کپڑے پہنائے، وہ کھانا کھا کر بچوں کے ساتھ کھیلنے کے لئے میدان کی طرف چل پڑا۔ میدان میں ڈھول بج رہے تھے۔ بچے ڈھول کی نال پر ناچ رہے تھے۔ وہ بھی ناچنے لگا اور ناچتے ناچتے اپنے کپڑے پھاڑنے لگا۔ چند ہی لمحوں میں اُس پر مرگی کا دورہ پڑا اور وہ زمین پر گر کر رٹ پنے لگا۔ کچھ لوگوں نے اُسے زمین سے اٹھایا اور اُس کے گھر کی طرف لے چلے۔ گاؤں کا ایک لڑکا، جو شہر میں پڑھ رہا تھا بھی اُس کے گھر چلا گیا۔ وہاں اُس نے اُس کے گھر والوں کو یہ مشورہ دیا کہ وہ شہر جا کر کسی اچھے ڈاکٹر سے اس کا علاج کرائے۔ کچھ دنوں کے بعد اُس کے والدین اُس لڑکے کے ساتھ شہر کے ایک بڑے ڈاکٹر کے پاس اُسے لے گئے۔ ڈاکٹر نے جب اس کا مکمل چک اپ کیا تو وہ مایوس ہو کر انہیں سمجھانے لگا کہ آپ لوگ بڑی دیر سے آئے۔ اس کے سر کی نیس کمزور پڑ گئی ہیں اور یہ نشانی پاگل پن کی نشانی ہوتی ہے۔ ڈاکٹر نے انہیں معمولی دوائیاں لکھ کر دیں اور وہ مایوس ہو کر گھر کی طرف لوٹ پڑے۔ ماں اب اُسے گھر سے باہر نکلنے نہیں دیتی تھی۔ اُس پر اب مہینے میں تین چار بار پاگل پن کا دورہ پڑتا۔ دوا کا بھی اُس پر کچھ زیادہ اثر نہیں ہوتا تھا۔ ماں

ہر طرح سے اُس کا خیال رکھتی تھی۔ لیکن جب وہ اپنی زندگی کی آخری سانسیں لینے لگی تو اُس نے اپنے دوسرے بیٹوں سے منت سماجت کی کہ وہ اپنے نیم پاگل بھائی کو کسی قسم کا دُکھ نہیں دینگے۔

ماں کے مرنے کے بعد اُس کی چھوٹی بہن اُس کا ہر طرح سے خیال رکھتی تھی۔ وہ اُس کے کپڑے دھوتی، اُسے صاف رکھتی اور وقت پر اُسے کھانا کھلاتی رہتی۔ بہن کی شادی کے بعد وہ اکیلا پڑ گیا۔ بھائیوں نے جب شادیاں کیں تو وہ اُس کی طرف کم ہی توجہ کرنے لگے۔ ایک دن گھر کا بٹوارہ ہو گیا۔ بھائیوں نے الگ الگ چولہے جلائے۔ گھر کی تمام قیمتی جائیداد کی تقسیم تو ہو گئی لیکن اس بے قیمت شے کو کسی نے بھی نہیں اپنایا۔ اُس کو بکریوں کے اندھیرے جھونپڑے میں رکھا گیا اور اپنی اپنی باری پر اُسے کھانا دیا جاتا۔

تہوار کا دن تھا۔ ہر طرف خوشی کا ماحول تھا۔ اُس کی بھابھیاں طرح طرح کے لذیذ کھانے اپنے اپنے بچوں کو کھلاتی رہی۔ اُس کی طرف کسی کا بھی دھیان نہیں چلا گیا۔ وہ دن بھر بھوکا پیاسا اندھیرے میں پڑا رہا۔ جب اُسے بھوک نے زیادہ ستانا شروع کیا تو اُس نے بکری کے تھن سے اپنا منہ لگایا اور دودھ پینا شروع کر دیا۔ اس کچے دودھ کی وجہ سے اُسے بخار چڑھ گیا اور اس کا بدن جلنے لگا۔ رات کے وقت جب اُس کی ایک بھابی بکری کا دودھ دوہنے آئی تو تھن خالی پا کر اُس نے فرش پر دودھ کی جھینٹیں دیکھی۔ اُس کے نزدیک جا کر جب اُس نے سمجھا کہ دودھ کہاں غائب ہو گیا ہے تو اُس نے غصے میں آ کر بالٹین اُس کے سر پر زور سے مارا اور بک بک کرتی ہوئی وہاں سے نکل گئی۔ اس نیم پاگل کے سر سے خون بہنے لگا۔ آدھی رات تک وہ زخمی حالت میں تڑپتا رہا اور جب سب لوگ سوئے ہوئے تھے تو اُس پر پاگل پن کا دورہ

پڑنے لگا۔ وہ اندھیری رات میں قبرستان کی طرف کپڑے پھاڑتے ہوئے چلا گیا۔
 ماں کی قبر پر پہنچ کر وہ زور زور سے رونے لگا۔ وہ اپنی زخمی روح کو سکون دینے کے لئے
 ماں کی قبر سے لپٹ گیا۔ اسے محسوس ہونے لگا کہ وہ بچپن کی طرح ماں کی گود میں بیٹھا
 ہوا ہے اور ماں اسے سُلانے کے لئے لوری سُنا رہی ہے۔ اُس پر آہستہ آہستہ نیند کا
 غلبہ ہونے لگا۔ تھوڑی دیر کے بعد اُس کے ہاتھ پیر ہلنے لگے اور دل کی دھڑکن تیز
 ہونے لگی۔ اُس کی آنکھیں اچانک کھل گئیں اور اُس کے منہ سے جھاگ کے ساتھ
 آخری بار نکل پڑا..... ماں.....!!



گلوبل جھوٹ

”ذہن انسانی احساس کی سرد گرم لہروں سے ہی غور و فکر کے ساحلوں سے ٹکراتا رہتا ہے“ وہ سنجیدگی سے میرے سوال کا جواب دے رہا تھا ”اور فکری سطح پر انسان احساس برتری کی گرمی یا احساس کمتری کی سردی کا سیر رہتا ہے۔“

”آج پھر تیرے فلسفیانہ افکار کے بار نے میری ناتواں سوچ کو داب کر رکھ دیا“ میں نے اُسے مذاقاً چھیڑا۔ ”میرا سوال تو آسان تھا“

”نہیں! انٹرنیٹ ماسٹڈ..... تم کسی بڑے مسئلے کو بھی خارجی سطح پر سمجھنے کی کوشش کرتے ہو۔“ اُس نے دھیمے لہجے میں کہا ”جب قوموں کے اتار چڑھاؤ کا مسئلہ سامنے آتا ہے تو اس پر دو اور دو کا چار والا ریاضی فارمولہ نہیں چلتا ہے بلکہ اس کے لئے داخلی سطح پر سوچنے سمجھنے کی ضرورت ہوتی ہے۔“

ہمارے درمیان جب بھی کسی مسئلہ پر گفت و شنید ہوتی رہتی ہے تو میرا فلسفی دوست، ایوان فلسفہ کی بلندی سے اپنے سرد گرم افکار کی ہوائیں چھوڑتا رہتا ہے اور مجھے اس کے حکیمانہ نقطوں کی تہہ تک پہنچنے کے لئے فکر کی کئی سرحدوں کو پھاندا پڑتا

ہے۔ ”فخر کرنے کے اعتبار سے ہم لوگ اگرچہ دوسرے لوگوں سے کئی قدم آگے ہیں“ میں نے ایک حساس سوال اُس کے سامنے رکھ دیا ”تو پھر ہم کیوں دنیا کے گوشے گوشے میں احساس کمتری کے شکار نظر آ رہے ہیں۔“

”ہم لوگ حال کو بھول کر ماضی پر فخر کرتے ہوئے اپنے مستقبل کو بھی فراموش کر رہے ہیں۔“ وہ میری طرف سے بڑے غور سے دیکھتے ہوئے بول پڑا۔ ”موجودہ دور کی دھماکہ خیز علمی دنیا میں اپنے آپ کو ایڈجسٹ کرنے کے لئے سادگی کے ساتھ ساتھ چالاکی اور بصارت کے ساتھ ساتھ بصیرت کی بھی ضرورت ہے، نہیں تو سادہ ذہن انسان نئے دور کے خیر و شر اور مکر و فریب کی نئی نئی اصطلاحوں کے امتیاز سے قاصر رہے گا۔“ اُس کی یہ فکر انگیز باتیں سنتے سنتے میں نے چائے کی پیالی اُس کے سامنے رکھتے ہوئے پوچھا کہ احساس کمتری کے اس دلدل سے نکلنے کے لئے کونسی کمند کار گر رہے گی؟ ”ہمارے ذہن تقلید پسندی کے اسیر ہو چکے ہیں“ وہ چائے کی چسکی لیتے ہوئے گویا ہوا۔ ”ہماری سوچ پر جمود چھایا ہوا ہے ہمیں اجتہادی فکر اور متحرک سوچ سے کام لینا پڑے گا۔“ اُس کی یہ تجسس آمیز باتیں سن کر میں سوچنے لگا کہ کسی معاملے کو بہترین طریقے سے سمجھنے کا آسان طریقہ یہ ہے کہ اُس معاملے کے متعلق اُسی انسان سے صلح مشورہ کرنا چاہئے۔ جو معاملہ فہم ہونے کے ساتھ ساتھ اُس معاملے کے تمام پہلوؤں کا گہرا شعور رکھتا ہو۔ نہیں تو انٹری سوچ کا حامل انسان انٹری مشوروں سے ہی نوازے گا۔

اُس کی دل پذیر باتوں نے میرے ذہن کے دروازے کھول دیئے اور میں خیالات کے سمندر میں غرق ہو گیا کہ ہم ایک درخشاں تہذیب کی پروردہ نسل سے تعلق رکھتے ہیں ہمارا تباہناک ماضی دوسرے اقوام کے لئے نشانِ راہ ثابت ہوا تھا اور وہ

ڈارک اتج سے نکل کر برائٹ اتج میں آ پہنچے، برعکس اس کے ہم برائٹ اتج کے بنیاد گزار ہونے کے باوجود فکری طور پر ڈارک اتج میں بسنے والوں کی سی زندگی گزار رہے ہیں۔ ہم مفتوح ہماری سوچ مفتوح اور کریمو مائزڈ سوچ والے انسان بھی فکری مفلسی کا شکار نظر آ رہے ہیں۔

اُس نے مجھے خیالات میں غرق پا کر آواز دی ”کہاں کھو گئے؟“ اُس کی آواز سن کر میں چونک گیا اور اُسے کہنے لگا کہ میں سوچ رہا ہوں کہ ”ہم اپنی کمزوریوں کو کب سمجھنے اور انھیں دور کرنے کی کوشش کریں گے؟“ ”تم کن کمزوریوں کی بات کر رہے ہو؟“ وہ پوچھ بیٹھا۔ ”ہمیں ہر طرح سے دبایا جا رہا ہے۔“ میں بے قراری میں کہہ اٹھا ”ہمیں روز بہ روز کمزور بنایا جا رہا ہے۔“ وہ تھوڑی دیر خاموش رہا اور پھر کہنے لگا۔ ”تم جس حقیقت کو کمزوری سمجھ رہے ہو وہ اصل میں ہماری خامیاں ہیں۔“ ”ہماری خامیاں“ میں حیران ہو کر بول پڑا۔ ”وہ کیسے؟“ ”ہمارے آفاقی دستور میں ہمیں سبسہ پلائی ہوئی دیوار کے مانند متحد رہنے کا اصول بتایا گیا ہے اور ہم ہر جگہ فرقوں مسلکوں اور انانیت کے تباہ شدہ کھنڈروں میں پھنسے ہوئے ہیں“ یہ کہتے ہوئے وہ کمرے میں چہل قدمی کرنے لگا۔

”ہم نے آفاقی پیغام کا مغز چھوڑ کر صرف چھلکے بانٹنے میں ہی اپنی سوچ اور طاقت کو لگا دیا ہے۔ اور ہر گروہ عصری تقاضوں سے بے خبر اپنے حصے کے چھلکے کو اصلی مغز قرار دے رہا ہے۔“

اُس کی حکیمانہ باتوں سے میرے ذہن پر پڑے بے خبری کے دبیز پردے آہستہ آہستہ چاک ہونے لگے۔ ”اس اندھیرے سے نکلنے کی کوئی روشن کرن بھی موجود ہے۔“ میں استفہامیہ انداز سے اُس کی طرف دیکھنے لگا۔ ”ہاں“ وہ ہاتھوں کو اوپر

اٹھاتے ہوئے پکارا اٹھا ”ہمیں اپنے ارد گرد چھائے ہوئے جمودی غلاف کو اجتہادی تلوار سے پھاڑ ڈالنا ہوگا اور متحد ہو کر متحرک سوچ کے ساتھ آگے قدم بڑھانا ہوگا۔“ اس وقت تو عالمی سطح پر چند دماغ اس مقصد کے لئے جدوجہد کر رہے ہیں۔“ میں نے سنجیدگی کے انداز میں کہا ”لیکن انھیں دہشت گرد یا دہشت پسند جیسے القاب سے نوازا جا رہا ہے۔“

”جس جدوجہد کی طرف تم اشارہ کر رہے ہو وہ نیند میں چلنے جیسا عمل ہے۔“ وہ کرسی پر بیٹھ کر مجھے سمجھانے لگا۔ ”لیکن اس جدوجہد کے پیچھے بڑے باخبر اور ہوشیار ذہن کام کر رہے ہیں تاہم اس تحریک سے وابستہ زیادہ تر افراد فکر و تدبیر سے عاری صرف جذباتی سوچ کے حامل دکھائی دے رہے ہیں۔ اس تحریک کو فکر و تدبیر کے ساتھ آگے بڑھانے کی ضرورت ہے اور عصری تقاضوں کے مطابق زندگی کے ہر شعبے میں سبقت لینے کی ضرورت ہے۔“ وہ چند منٹ خاموش رہنے کے بعد میرے سوال کے دوسرے حصے پر اظہار خیال کرتے ہوئے کہنے لگا۔

”اور تم یہ جو ”دہشت گردی“ کی جدید اصطلاح کی بات کر رہے ہو۔“ اصل میں یہ عصر حاضر کے طاقت ور حیوانوں کا ایک ایسا گلاب جھوٹ ہے جسے وہ جمہوریت کے فروغ کے بہانے مصنوعی سچ بنا کر بیدار ذہن انسانوں کی بیداری پر روک لگانے کے لئے استعمال کر رہے ہیں تاکہ وہ اپنے بے لگام پاور کی دہشت گردی سے دنیا کے کمزور اور بے بس انسانوں کو جمہوریت پسند غلام بنا سکیں۔“



مصلوب دھڑکنیں

شتر بے مہار کی گھنٹی کی ڈراونی آواز نے پھر اُس کے کان کے پردوں کو پھاڑتے ہوئے، اُس کی خوف زدہ نیند پر شجون مار کر، اُس کے سکون بھرے گھر وندے کو توڑ پھوڑ ڈالا۔ شب دیبجور کے بھیا نک سائے میں ”ماں! ان ظالموں نے اُسے گولی مار دی..... وہ زخمی حالت میں سرک پر اُن سے زندگی کی بھیک مانگ رہا ہے..... ماں وہ تڑپ تڑپ کر رو رہا ہے..... ماں وہ بے بسی کی حالت میں جان دے رہا ہے.....“ کہتے ہوئے گلستان اپنے بسترے سے گھبرایا ہوا اٹھا اور ماں کی چھاتی پر سر مار مار کر سسکیاں لینے لگا۔ ماں کی نیند اچانک ٹوٹ گئی۔ ”گھبراؤ مت میرے لال، گھبراؤ مت! سب کچھ ٹھیک ہو جائے گا“ کہتے ہوئے وہ خود بھی رو پڑی اور ”ہمارا خدا ان قاتلوں سے تمہارے معصوم دوست کے قتل کا بدلہ ضرور لے گا“ کا دلاسہ دیتی ہوئی آنسو بہاتے بہاتے اُس کے سر کو اپنے شفقت بھرے ہاتھ سے ستارہ سحری تک سہلاتی رہی۔

پندرہ برس کا طالب علم گلستان خان جب بھی اس شبِ سُرخاب کی طوفانی

طغیانی میں اپنی غمگین سوچ کو نیند کے تلخ سمندر میں ڈبونا چاہتا تھا تو ان ہی کرب زدہ لمحوں میں ان ستیزہ چشم بھگت باز درندوں کی آگ برساتی گولیوں کا وہ دہشت ناک خونین منظر خوفناک زلزلہ بن کر اُس کے نازک ذہن کی نازک سوچوں اور اس کے شیشہ دل کے حسین سپنوں کو چکنا چور کر کے رکھ دیتا تھا، جس میں اُس کے سامنے، دن کے اُجالے میں، اُس کے سولہا برس کے معصوم دوست بوستان شاہ کے نرم و نازک گلابی بدن کو سیاہ پوش درندوں کی زہریلی گولیوں نے پرزہ پرزہ کر کے رکھ دیا تھا، اور اُس کا معصوم دوست موت کی گولیاں کھاتے کھاتے خون آلودہ ہاتھوں سے اپنے اسکولی بیگ سے کتابیں دکھا دکھا کر ان سنگ دل جلا دوں کو اپنی بے گناہی کا ناکام و شواش دلارہا تھا۔

چھلی دودھائیوں سے جنت کشمیر کے نہ جانے کتنے ہی خوشبودار پھول، معصوم بوستان شاہ کی طرح آبدیدہ نگاہوں میں سجائے ہوئے رنگ برنگ خوابوں کی تعبیر دیکھے بغیر ہی اپنی تلخ بھری یادیں وطن کی شبنمی پلکوں پر چھتے کانٹوں کی طرح چھوڑ کر چلے گئے، اور نہ جانے اور کتنے ہی زاہد اور عنایت جیسے گلابی پھولوں کو، وہ سیاہ بخت جابر کلچیں، کھلنے سے پہلے ہی مسل کر رکھ دیئے، اور اس وادی گلپوش کے چمکتے بلبلوں کی مترنم آوازوں کو کاٹ کاٹ کر، ان کی مصلوب دھڑکنوں میں ہی دفن کرتے رہینگے۔

گلستان اور بوستان ایک ہی اسکول میں زیر تعلیم تھے۔ ہم جماعت اور ہم مزاج ہونے کی بدولت دونوں میں مثالی دوستی قائم تھی۔ گلستان کا خواب ڈاکٹر بننے کا تھا اور بوستان انجینئر بننے کا سپنہ دیکھتا رہتا تھا۔ ایک روز یوم امن منانے کے دن پر امن گروپ کی طرف سے، اسکول کے احاطے میں ”گڈ ویل“ پروگرام کے تحت اسکول کے طالب علموں کے لئے ایک سمینار کا اہتمام کیا گیا جس کا موضوع تھا، ”میری زندگی کا مقصد“۔ دوسرے طالب علموں کے ساتھ ساتھ گلستان خان اور بوستان شاہ نے بھی

قریب میں حصہ لیا۔ امن گروپ کے علاوہ سمینار میں دوسرے لوگ بھی طلبہ کی تقریریں دلچسپی سے سن رہے تھے۔ گلستان خان نے موضوع کی مناسبت سے تقریر کرتے ہوئے کہا کہ ”میری زندگی کا مقصد ڈاکٹر بننے کا ہے تاکہ میں اپنی قوم کے ان ہزاروں زخمی افراد کا علاج کر سکوں جو رواں تشدد کی وجہ سے اپانچ بن گئے ہیں۔“ اس طرح سے بوستان شاہ نے بھی اپنے خیالات کا اظہار کرتے ہوئے کہا کہ ”وہ ایک انجینئر بننے کا خواب دیکھ رہا ہے تاکہ وہ ان اپانچ افراد کے تباہ شدہ مکانوں کو دوبارہ تعمیر کر اسکے جنہیں تشدد کی آگ نے راکھ کا ڈھیر بنا ڈالا ہے۔“ دونوں دوستوں کی مثبت تقریروں پر اگرچہ لوگ خوش ہو کر تالیاں بجاتے رہے تاہم امن گروپ کی بد امن آنکھوں میں سُرخ چھا گئی، سمینار کے اختتام پر گلستان اور بوستان کو بہترین کارکردگی دکھانے پر ”امن گروپ“ کی طرف سے ”تلاش امن“ نامی کتاب سے نوازا گیا۔

تقریب ختم ہونے کے بعد دونوں دوست پُرسرت موڈ میں گھر کی جانب نکل پڑے۔ سڑک پار کرتے ہی گلستان نے بوستان سے کہا کہ تم یہاں پر ہی انتظار کرو میں دوکان سے چاکلیٹ لاتا ہوں۔ وہ ابھی چاکلیٹ ہی خرید رہا تھا کہ اچانک بغیر نمبر کی ایک سبز رنگ گاڑی بوستان کے نزدیک آ کر ٹھہر گئی اور چند نقاب پوش گاڑی سے اتر کر بوستان پر گولیاں چلانے لگے، بوستان گولیاں لگنے سے سڑک پر گر پڑا۔ یہ خونین منظر دیکھ کر جب لوگوں نے نقاب پوشوں سے گولیاں چلانے کا سبب پوچھا تو انھوں نے اپنے ہاتھوں میں تھامے ہوئے پتھر دکھاتے ہوئے کہا ”یہ ہم پر سنگ باری کر رہا تھا..... سنگ باز سالہ“ اُن کا جھوٹ سنتے ہی بوستان نے جان دیتے ہوئے اپنے اسکوٹی بیگ سے کتابیں نکال نکال کر کہا کہ ”میرے بیگ میں صرف کتابیں ہیں، پتھر نہیں..... میں بے قصور ہوں.....!“

لوگ جب بوستان کی لاش اٹھا کر حاکم الوقت کے مصنوعی دربار میں انصاف کی گھنٹی بجانے لگے تو ڈیوڑھی پر تعینات حاکم کے وفادار کارندوں نے انھیں یہ کہہ کر وہاں سے بھگایا کہ ہماری عدالت کے انصاف کے ترازو میں کتابوں کے پلڑے کے اوپر پتھروں بھرا پلڑا بھاری پڑ گیا۔ لوگ مایوس ہو کر بوستان شاہ کی لاش لے کر خاموشی کے ساتھ قبرستان کی جانب چل پڑے۔ وہ قبرستان جس پر کسی ظالم کا زور نہیں چلتا تھا اور جو دو دہائیوں سے خاموشی کے ساتھ سینکڑوں مظلوموں کی لاشوں کو اپنی کشادہ گود میں سلاتے آیا تھا۔

سالانہ امتحان شروع ہونے والا تھا۔ گلستان خان بھی بدلی کے ساتھ امتحان حال میں بیٹھ گیا۔ اُس کے سامنے جب دسویں جماعت کا امتحانی پرچہ ڈالا گیا تو کمرے میں ہر طرف اُس کے دوست کی پرانی آوازوں سے اُس کے کان بجنے لگے۔ وہ آوازیں اُسے چیخ چیخ کر کہہ رہی تھیں کہ دوست ہمیں سخت امتحان کا سامنا کرنا پڑے گا۔ ہم ضرور کامیاب ہو جائیں گے۔ تمہیں ڈاکٹر بننا ہے اور مجھے انجینئر۔ گلستان کے اندر عجیب قسم کی بے قراری پیدا ہوئی۔ اُس کے ذہن نے سوچنا بند کر دیا۔

اُسے ہر طرف خون آلودہ پتھر نظر آنے لگے۔ وہ خاموشی کے ساتھ امتحان حال سے باہر چلا آیا اور ”تلاش امن“ نامی کتاب میں پتھر چھپا کر سڑک کے اور دوڑ پڑا۔ شتر کمینہ کی گھنٹی بجتے ہی اُس کے کان بجنے لگے۔ نوکیلے پتھر کی چوٹ سے امن گروپ کے سردار کے سیاہ ماتھے سے سُرخیلے خون کا نوارہ پھوٹ پڑا۔ نفرت کی تیز لہر نے بندوق کا گھوڑا دبایا اور اُن کی آن میں گلستان کا گلابی بدن برستے شعلوں سے جلنے لگا۔ وہ اپنے جلتے وجود کی پروا کئے بغیر غیرت کے گھوڑے پر سوار ہوا اور امن گروپ کے سردار کے جلادی چہرے پر ”تلاش امن“ نامی کتاب زور سے مارتے ہوئے بول پڑا۔

”مکار..... دھوکے باز..... کیا یہی ہے تمہارا فلسفہ امن.....؟ کہ نہتے لوگوں کی فریادی سانسوں کو تشدد کی ننگی تلوار سے کاٹا جائے..... اور..... ان کے مضروب دل کی مجبور دھڑکنوں کو پھانسی کے پھندے سے جکڑ دیا جائے.....!“

خون بہتے بہتے اُس کے جذبات سرد پڑ گئے اور وہ لڑکھڑاتے ہوئے سڑک کے بچوں بیچ زخمی حالت میں گر پڑا۔ بچوں نے جب گولیوں کی مانوس آواز سنی تو انھیں اپنی کتابوں میں لفظوں کے بدلے پتھر ہی پتھر نظر آنے لگے۔ وہ اسکول سے نکل کر بھاری بھاری بیگ ہاتھوں میں اٹھا کر دوڑتے ہوئے سڑک پر آ گئے۔ گلستان کے خوشبودار خون کی مہک فضا میں پھیلنے لگی۔ لوگوں نے گلستان کو زخمی حالت میں اسپتال پہنچا دیا۔ ڈاکٹر رات بھر اُس کو بچانے کی کوشش کرتے رہے۔ اُس کی ماں رُورُور اُس کے سر کو سہلاتی رہی۔ کالی رات کے آخری حصے میں گھٹی کی خوفناک آواز سے اُس کا دل بیٹھنے لگا اور اُس نے آخری مرتبہ ماں کی گود میں سر رکھ کر گھبرائی ہوئی آواز میں کہا:

”ماں..... مجھے میرا زخمی دوست علاج کے لئے بلارہا ہے..... اُس کے جسم سے خون بہہ رہا ہے..... ماں..... مایوس مت ہونا..... اندھیرا بھاگ رہا ہے..... اور..... اور اُجالا آ رہا ہے.....“

ہر طرف سناٹا چھا گیا۔ پرندے پیڑوں پر خاموش ہو گئے اور اُس کی ماں کی قوت گویائی.....!

یہ کس نے قتل کیا شہر خوش کلام میرا
میں جس سے بات کروں وہ بے زباں نکلتا ہے

(وزیر آغا)



احتسابی جزیرہ

ایک دل فریب جزیرہ..... جہاں، نہ کسی تہذیب کی پر چھائی تھی اور نہ کسی مخلوق کا سایہ تھا۔ رنگارنگ پھولوں اور قسم وار پھلوں سے سجا ہوا یہ خوبصورت وادی نما جزیرہ بحر بے کراں کے قلب میں واقع تھا، مصنوعی روشنی کی زہریلی کرنوں سے آزاد..... پُر سکون فضاؤں کا یہ ممکن..... صدیوں بعد دریافت ہوا تھا۔ شعور جب فکری طور پر غیر فطری سوچ کے دھوکے سے آگہی حاصل کرتا ہے تو وہ بصارت کے علاوہ بصیرت کا متلاشی بن جاتا ہے تاکہ اُس کی خام فکر، پختگی کے اکیسر کے ساتھ ساتھ روحانی سکون سے بھی لطف اندوز ہو سکے۔ دو تہذیبوں کی پروردہ نسلیں، خاموش پرندوں کی صورت میں جزیرہ کے سبزے پر الگ الگ قطاروں میں کھڑی تھیں۔ ایک تہذیب کی نسل میں عمر رسیدہ مخلوق کا سہارا ان کے لمبے لمبے سایہ دار شجر تھے اور دوسری تہذیب کی عمر رسیدہ نسل خاردار جھاڑیوں سے مجروح ہو رہی تھی۔ دو پہاڑیوں کے اوپر دو درخت نظر آرہے تھے ایک درخت کے اوپر سبز رنگ کا ایک کپڑا لہرا رہا تھا جس پر مشرقیت لکھا ہوا تھا اور دوسرے درخت کے سرخ کپڑے پر مغربیت لکھا ہوا تھا۔ دونوں درختوں نے اپنی اپنی

جڑوں سے اپنی اپنی تاریخ کو باہر نکالا۔ پہلے والے درخت کی تاریخ پر ”روحانیت“ کا لفظ کا لکھا ہوا تھا اور دوسرے درخت کی تاریخ کے اوپر ”مادیت“ کا لفظ لکھا ہوا تھا۔

صدیوں سے غور و فکر کرنے کے بعد وقت نے ان دو تہذیبوں کے لئے یہ احتسابی جزیرہ دریافت کیا تھا کیونکہ یہ جزیرہ فطرت پسند تھا۔ مصنوعیت پرستی کی منطقی صنعت گری کے لئے یہاں پر کوئی گنجائش نہیں تھی اور نہ ہی یہاں پر جمودی فکر کی کوئی منطق کام آ سکتی تھی۔ یہاں پر صرف فطرت کی صدائیں گونج رہی تھیں۔ دونوں تہذیبیں اپنی اپنی پروردہ نسل کے نشیب و فراز کے احتسابی نتائج سننے کے لئے بے چین ہو رہی تھیں۔

پہاڑیوں کے درمیان موجود ایک اونچے پہاڑ کے اوپر سبز پروں والا ایک بڑا پرندہ نمودار ہوا۔ اُس کے حلق میں ایک بڑا ترازو لٹک رہا تھا، اُس نے اپنی خوبصورت لمبی چونچ سے دونوں تہذیبوں کی تاریخ کو ایک ایک کر کے اٹھایا اور ترازو کے پلڑوں میں رکھا۔ اُس نے دونوں تہذیبوں کے پرندوں کو پہاڑیوں پر موجود درختوں پر بیٹھنے کا اشارہ کیا۔ دونوں تہذیبوں کے پرندے اپنے اپنے علامتی پیڑ پر آ بیٹھے۔ اُس نے اپنی لمبی چونچ سے دونوں تہذیبوں کی تاریخ کو ادوار کے حساب سے درختوں کی جڑوں پر پھینکنا شروع کر دیا۔ ابتدائی ادوار کو پھینکتے ہوئے اُس نے اعلان کر دیا کہ ہر دور کی سرد گرم ہواؤں کے ساتھ تم داخلی اور خارجی نشیب و فراز کے احتسابی عمل سے گزرو گے اور آخر پر اُسی پیڑ کے پرندے داخلی سکون محسوس کریں گے جو داخلی روحانیت اور خارجی مادیت کی کشمکش کے دوران توازن کی راہوں پر اعتدال کے ساتھ سفر کرتے آئے ہیں۔

ابتدائی ادوار کی تاریخ نے دونوں پیڑوں کی جڑوں کو مضبوط سے مضبوط تر بنادیا۔

دونوں پیڑ نشوونما پا رہے تھے۔ پرندے بھی روحانی سایوں اور اخلاقی پھلوں سے فیض یاب ہو رہے تھے۔ ہر پرندہ اطمینان کے ساتھ پرواز کرتا تھا اس لئے یہ ادوار دونوں پیڑوں کے پرندوں کو راحت افزا محسوس ہوئے۔

کچھ مدت کے بعد سبز رنگ کے پرندے نے تاریخ کے ادوار کا ایک اور حصہ پیڑوں کی طرف پھینکا۔ ان ادوار کی تاریخ جڑوں پر پڑتے ہی سرخ کپڑے والے پیڑ کے ارد گرد کا لے دھویں کے گولے اٹھنے لگے اور آن ہی آن میں اس پیڑ کے پرندوں کو کا لے دھویں نے اپنی گود میں سُلا دیا۔ اس کے برعکس سبز کپڑے والے پیڑ کے ارد گرد روشنی کے مینار کھڑے نظر آنے لگے۔ اس پیڑ کے پرندے تیزی کے ساتھ آزاد فضاؤں میں اڑنے لگے، وہ داخلی سطح پر بھی مطمئن نظر آتے تھے اور خارجی طور پر بھی پرسکون دکھائی دیتے تھے۔ یہ لمبا دور سبز کپڑے والے درخت کے پرندوں کے لئے خوش نصیبی کا ضامن ثابت ہوا۔ فارغ البالی کے ان ادوار میں، ان خوشحال پرندوں نے اپنے زمین میں روحانیت کے بیج بوئے اور زمین کے ارد گرد ضرورت کے مطابق مادیت کے پیڑ بھی اگائے۔ اس تہذیب کے رواں چشموں سے فیض بخش پانیوں کا ظہور ہوا جو کئی صدیوں تک نہ صرف ان پرندوں کو سیراب کرتا رہا بلکہ اندھیرے پیڑ کے چند پرندے بھی ان چشموں سے اپنی پیاس بجھاتے رہے۔ وہ جب اس پیڑ کے خوشحال پرندوں کی داستان اندھیرے کے شکار اپنے ساتھیوں کو سناتے تھے تو وہ حیرت زدہ ہو جاتے تھے۔ روحانیت کے پرستار پرندوں کی دریا دلی کا وہ اب ناجائز فائدہ اٹھانے لگے اور ان کے خلاف اندرونی طور پر سازشیں بھی رچانے لگے۔ کئی دفعہ دونوں کے درمیان ٹکراؤ بھی ہوئے لیکن روحانیت کے پرستار پرندے ہمیشہ غالب رہے۔

سبز رنگ کے پرندے نے اب تاریخ کے وہ ادوار پیڑوں کی طرف پھینکے جو

روحانیت اور مادیت کے درمیان کشمکش کے ادوار رہے تھے۔ تاریخ کے یہ ادوار سرخ کپڑے والے پیڑ کے پرندوں کے حق میں سودمند ثابت ہوئے اور سبز کپڑے والے پیڑ کے پرندوں کے لئے روحانی طور پر فائدہ مند اور مادی طور پر ناکام ثابت ہوئے، بالفاظ دیگر سبز کپڑے والے پیڑ کے ارد گرد روشنی کم اور اندھیرا زیادہ دکھائی دینے لگا۔ تاریخ کے یہ دور صاف بتا رہے تھے کہ سبز کپڑے کے درخت پر بیٹھے ہوئے پرندے اب خواب غفلت میں پڑے ہوئے جمودی فکر کا شکار ہو چکے تھے روحانیت کی غلط تعبیر کی وجہ سے ان کے طاقت ور پروں پرستی اور بے ہمتی کے سائے پڑ گئے تھے اور دوسری جانب صدیوں تک اندھیرے میں رہنے والے پرندوں کی دنیا روشن ہوتی جا رہی تھی۔ وہ بڑی چالاکی اور مستعدی کے ساتھ ان چشموں کو پانے میں لگ گئے جو خوشحال پرندوں کی میراث تھے۔ کئی صدیوں کی جدوجہد کے بعد جب مادیت پرست پرندے سفید و سیاہ کے مالک بن گئے تو روحانیت پسند پرندوں کی آنکھیں کھلنے لگیں لیکن اس وقت بہت دیر ہو چکی تھی۔ مادیت پرستی کے جنون میں سرخ کپڑے والے پیڑ کے پرندوں نے زندگی گزارنے کے لئے مصنوعی اصول اور قوانین بنا ڈالے جو فطری اصولوں اور قوانین سے متصادم ہو رہے تھے۔ جس کے نتیجے میں وہ فکری انتشار کی لپیٹ میں آ گئے داخلی بے چینی اور خارجی بے قراری کی وجہ سے ان کی سوچ پر پاگل پن کے اثرات طاری ہونے لگے۔ اپنی قوت کا غیر فطری استعمال کرنے کے باعث انھوں نے اُس وقت اپنے آپ کو وحشی جانور کے طور پر پیش کیا جب ان کے آگ برساتے گولوں سے زمین کا ایک خوبصورت حصہ جل کر راکھ کے ڈھیر میں تبدیل ہو گیا اور اس خطے کے سینکڑوں پرندے دھکتے شعلوں کی نظر ہو گئے۔ زندگی کے ہر موڑ پر فطری قوانین سے بغاوت کرنے کا یہ نتیجہ نکلا کہ ان کی نئی نسل، جنہیں وہ پھول سمجھ بیٹھے

تھے۔ خار بن کر ان کی روح کو چپکنے لگے اور ان کے مصنوعی تصورات کیڑے بن کر ان کے جسم کو اندر سے کورنے لگے اور اب یہ مصنوعی سوچ کی اسیر نسل داخلی سکون کی تلاش میں سرگرداں نظر آرہی تھی۔

سبز رنگ کے پرندے نے تمام ادوار کی تاریخ کو واپس اٹھا کر اپنے اپنے پلڑے میں ڈال دیا۔ مادیت کا پلڑا ہلکا ہوا جارہا تھا اور روحانیت کا پلڑا بھاری پڑ رہا تھا۔ مادی تہذیب کے پیڑ کی جڑیں آہستہ آہستہ ہل رہی تھیں اور وہ اندر ہی اندر کھوکھلا ہوا جارہا تھا۔ اس کے برعکس روحانیت کے پیڑ کی جڑیں مضبوطی کے ساتھ اپنی زمین سے پیوستہ تھیں۔ اس کی چند ہی جڑیں کمزور پڑ گئی تھیں۔ سبز رنگ کے پرندے نے اعلان فرمایا کہ دونوں تہذیبیں احتسابی عمل سے گزر چکی ہیں اسلئے انھیں احتسابی جزیرہ چھوڑنے کا حکم دیا جاتا ہے۔

تمام پرندے اپنے اپنے آشیانوں کی طرف لوٹنے لگے۔ روحانیت پرست پرندے اطمینان کے ساتھ محو پرواز تھے لیکن مادیت پسند پرندوں کو اپنے بنائے ہوئے کانچ کے گھونسلے ٹوٹتے بکھرتے نظر آرہے تھے۔ وہ اپنی شناخت کو بچانے کے لئے حواس باختہ ہو رہے تھے۔ دوران پرواز وہ روحانیت پرست پرندوں پر گاہے گاہے حملہ بھی کرتے رہتے تھے اور روحانیت پرست پرندے بھی اپنے دفاع کے لئے جوابی حملوں کی تیاریاں کر رہے تھے۔ سبز رنگ کے پرندے نے اونچی اڑان بھری تھی وہ دور سے دیکھ رہا تھا کہ فضائے بسیط میں ہر طرف رن مہتاب کے شعلے برس رہے ہیں اور وقت محسوس کر رہا تھا کہ تاریخ کا یہ دور ان دو تہذیبوں کا آخری احتسابی دور ہے اور روحانیت اور مادیت کے مابین آخری کشمکش..... آخری کشمکش !!!



گمشدہ سرمایہ

وہ تیسری بار سرکاری اسپتال میں ایڈمٹ ہوا تھا۔ میڈیکل رپورٹ پڑھتے ہوئے اُس کی آنکھیں نم ہوئیں۔ رپورٹ فائل کو بند کرتے وہ سوچنے لگا کہ آج وہ زندگی کے اس پُرکھٹن موڑ پر تنہا کھڑا ہے جہاں پر اُسے سہارے کی ضرورت ہے۔ اپنوں کے سہارے کی، جن کا کیرئیر بنانے کے لئے اُس نے اپنا سب کچھ وقت کے داو پر لگایا تھا۔ بڑھاپے کے بھیانک خوف اور ہارٹ پر اہلم کے خوفناک ڈرنے اُس کے دماغ کو دو حصوں میں تقسیم کر دیا تھا۔ اُس کی سوچ جب دماغ کے دو حصوں کو جوڑنا چاہتی تو وہاں انتشار کا آتش فشاں پھٹ جاتا اور وہ مایوسی کے عالم میں خود کو پر شکستہ پرندہ تصور کرتا تھا۔

اس کا کنبہ بارہ نفوس پر مشتمل تھا جس میں اُس کے علاوہ اُس کے چار لڑکے، اُن کی بیویاں اور بچے شامل تھے۔ چاروں لڑکے دوسرے ملکوں میں جاب کرتے تھے۔ ان کو اعلیٰ تعلیم دلانے میں اُس نے کوئی کسر نہ اٹھا رکھی تھی۔ خود تو وہ ایک مینیشن یافتہ پوسٹ مین تھا لیکن اپنے بچوں کے کیریئر کو سنوارنے میں اُس نے اپنا تمام سرمایہ لٹا ڈالا

تھا۔ وہ خود غرض قسم کا انسان نہیں تھا۔ وہ ہمیشہ سمجھتا رہا کہ انسان کی زندگی ایک لمبی دوڑ کی طرح ہے جس میں والدین، بھائی بہنوں اور اپنی اولاد کے لئے پڑاؤ آتے ہیں اور انسان کو دوڑنے کے دوران تمام منزلوں کا خیال رکھنا پڑتا ہے۔ اس طرح سے زندگی کا یہ لمبا سفر بہتی ندی کی طرح آگے بڑھتا رہتا ہے۔ اُس کے والدین جب تک حیات تھے وہ ہمیشہ ان کی نگاہوں میں ایک فرمانبردار بیٹا رہا اور ان سے دعائے خیر پاتا رہا۔ لیکن آج وہ خود زندگی کے اُس پڑاؤ پر پہنچا تھا جہاں اُسے اپنے بچوں کے سہارے کی ضرورت محسوس ہو رہی تھی۔ لیکن..... اُس کے بیٹے اپنا اور اپنے بچوں کا مستقبل بنانے میں ایسے کھو گئے کہ ان کے ذہن سے شاید ”ماں باپ“ جیسے عظیم لفظوں کا تصور تک ”گمشدہ شے“ کی طرح محو ہوئے تھے۔ وہ برسوں پہلے بدلیں چلے گئے تھے، جہاں پر اُس کا ایک لڑکا نامور ہارٹ سرجن تھا اور دوسرے لڑکوں کا بھی اچھا خاصا بزنس تھا۔ وہ جب بھی ان کی لاپرواہی کے بارے میں سوچتا تھا تو خود کو کوستار ہتا کہ شاید اُسی کی تربیت میں کچھ کھوٹ رہی ہوگی۔

اسپتال میں اُسے پڑے ہوئے کئی ہفتے گزر گئے۔ روز بروز اس کی بگڑتی صحت کو دیکھتے ہوئے ایک دن ڈاکٹروں نے اُسے کہا کہ اُسے دل کا آپریشن کرنا پڑے گا اور ساتھ ہی یہ بھی کہا کہ یہ آپریشن امریکہ میں مقیم مشہور ہارٹ سرجن ڈاکٹر ارشد خان ہی کر سکتا ہے، جس کے لئے اُسے ایک لاکھ روپے بطور فیس ادا کرنا پڑے گا۔ ڈاکٹر ارشد کا نام سنتے ہی غفار خان کا چہرہ خوشی سے کھل اٹھا، وہ فخریہ انداز سے خود کو دنیا کا سب سے بڑا خوش نصیب باپ سمجھنے لگا۔ اُسے وہ وقت یاد آیا جب ارشد کو امریکہ روانہ کرنے کے لئے اُس نے اپنے جی، پی فنڈ سے پچاس ہزار روپے نکالے تھے اور پیسہ نکالتے وقت جب اپنے آفیسر نے اُسے پوچھا تھا کہ ”غفار خان اگلے برس تم ریٹائر ہو سکتے

ہو، اپنے لئے کیا رکھو گے؟“ تو غفار خان نے اطمینان سے جواب دیا تھا۔
 ”جناب! میری زندگی کا اصلی سرمایہ میرے بچے ہیں۔ اگر میں اپنے پیسوں
 سے اپنے بچوں کو خوشیاں نہ دے سکوں تو یہ پیسے میرے کس کام کے.....؟“
 چند دنوں کے اندر غفار خان نے امریکہ میں مقیم اپنے لخت جگر ڈاکٹر ارشد خان
 سے فون پر رابطہ کیا اور اپنے آپریشن کے بارے میں بتایا۔ ارشد خان نے اپنی پیشہ وارانہ
 مصروفیات کا بہانہ بنا کر یہ کہتے ہوئے اپنا دامن چھڑا لیا کہ ”وہ آپریشن کے سلسلے میں
 ڈاکٹروں کو فون پر ہی ضروری معلومات فراہم کرے گا۔“ اپنے مشہور ڈاکٹر بیٹے کا یہ مشورہ
 سن کر غفار خان ٹھنڈا پڑا گیا، وہ ٹوٹے قدموں سے اسپتال کی سیڑھیاں چڑھنے لگا۔

ایک دن غفار خان کا چیک اپ کرتے ہوئے ڈاکٹروں نے اُسے بتایا کہ خوش
 قسمتی سے ڈاکٹر ارشد ایک آپریشن کے سلسلے میں آج امریکہ سے یہاں آرہے ہیں
 کیونکہ کل اُسے ایک منسٹر کے لڑکے کا آپریشن کرنا ہے جس کے لئے ڈاکٹر ارشد کو
 ایڈوائس میں دو لاکھ روپے بیجدئے گئے ہیں۔“ ڈاکٹروں نے غفار خان سے ہمدردی
 کا اظہار کرتے ہوئے مزید کہا کہ ”اگر تم پیسوں کا انتظام کر سکو گے تو تمہارا آپریشن بھی
 کل ہو جائے گا۔“

یہ سنئے ہی غفار خان کا چہرہ زرد پڑ گیا؟ وہ کچھ کہہ نہ سکا وہ سوچ رہا تھا کہ اُس
 کے پاس دو خریدنے کے لئے ایک کوڑی بھی نہیں ہے یہاں تو ایک لاکھ کا مسئلہ ہے۔
 غفار خان کا دوست رجب علی اسوقت وہاں پر موجود تھا۔ اُس نے غفار خان کی بے
 چین حالت دیکھ کر کہا کہ ”میرے دوست تم فکر مت کرو۔ تمہارے آپریشن کے لئے
 میں اپنے سخاوت سنٹر سے پیسوں کا انتظام کرونگا۔ تم ضرور ٹھیک ہو جاؤ گے۔“ غفار
 خان کو دلاسہ دے کر رجب علی ڈاکٹر ارشد کا انتظار کرنے لگا۔ چند گھنٹوں کے بعد جب

رجب علی کو ڈاکٹر ارشد کے آنے کی اطلاع ملی تو وہ سیدھے گسیٹ ہاؤس میں اُسے ملنے کے لئے چلا گیا۔ ڈاکٹر ارشد سے آپریشن کے سلسلے میں ٹائم مقرر کرنے کے بعد رجب علی واپس لوٹ کر غفار خان کے بیڈ پر بیٹھ گیا اور پُرسرت لہجے میں اُسے کہنے لگا:

”ڈاکٹر ارشد کے ساتھ تمہارے آپریشن کے بارے میں بات ہوئی۔ اُس نے فیس میں سے بھی پچاس ہزار روپے معاف کر دے۔ کل صبح سویرے وہ تمہارا آپریشن کرے گا۔“

یہ کہہ کر رجب علی نے جب غفار خان سے گھر جانے کی رخصت لے لی تو غفار خان کو محسوس ہونے لگا کہ ”اُس کا نور چشم آپریشن کرنے کے لئے رضا مند نہیں ہوا ہے بلکہ پیسوں کی لالچ میں اپنے باپ کے دل کو گند چھری سے ٹکڑے ٹکڑے کرنے کے لئے تیار ہوا ہے۔“ یہ سوچتے سوچتے غفار خان کے دل سے ایک ہوک سی اٹھی جو دھیمی دھیمی آواز میں کہہ رہی تھی کہ ”آج ایک بیٹے نے اولاد کے فرض اور باپ کے حق کو سرعام نیلام کر دیا۔“

غفار خان رات بھر افسوس کرتا رہا کہ اُس نے ایک انسان کو گھر سے باہر بھیجا تھا وہ وہاں جا کر کیسے حیوان بن گیا۔ صبح ہونے سے پہلے غفار خان یہ کہتے کہتے بیڈ پر لیٹ گیا کہ ”نافرمان اولاد گمشدہ شے کے مانند ہوتی ہے۔“ سویرے جب اسپتال کے ملازم غفار خان کو آپریشن تھیٹر میں لے جانے کے لئے وارڈ میں داخل ہوئے تو وہ غفار خان کے ٹھنڈے جسم کو دیکھ کر مایوس ہو کر واپس لوٹے، کیونکہ غفار خان نے زندگی کی اداس دوڑ سے سحر ہوتے ہی چھٹکارا حاصل کیا تھا اور اُس کی کھلی آنکھیں کسی گمشدہ سرمایہ کے تلاش کی طرف اشارہ کر رہی تھیں۔



سفید ہاتھی

آسیب..... گہری نیند کا آسیب..... ان کی سوچ پر چھایا ہوا تھا۔ وہ..... ان کی بے خودی دیکھ کر بے چین ہو جاتا تھا اور ان بے حس سوچ رکھنے والوں کے بند پڑے دماغوں کے دریچوں کو کھولنے کی کوشش میں لگا رہتا لیکن بار بار کوشش کرنے کے باوجود اُسے کبھی کبھی محسوس ہو رہا تھا کہ ان کے دماغ زنگ آلودہ سوچوں کے جمودی کھنڈرات بن چکے ہیں۔ وہ جب ان کے اندھیرے دنیا کی چھتوں پر بیداری کی روشن قدیلیں لٹکائے رکھتا اور ان کے گونگے پن کو آواز میں بدلنا چاہتا تو وہ ان کی آنکھوں میں بصیرت کے چراغوں کو ٹمٹماتے ہوئے پاتا اور ان کی زبانوں کو اندرونی گروہ بندی کے بکھیروں میں الجھنے کی وجہ سے ہکے پن کا شکار پاتا۔ ان کے فرسودہ خیالات پر اُسے ترس آ رہا تھا..... طوفان کے گھپ اندھیرے میں خیالی ابا بیلوں کا انتظار..... خوش فہمی..... صرف خوش فہمی کا دھوکہ، اور خوش فہمی کا نتیجہ..... مقدر کا سراب..... وہ سوچتا رہتا کہ خواب غفلت میں مست یہ مخلوق..... سورج سنسار میں ہو رہی دھماکہ خیز تبدیلیوں سے

بے پروا..... اپنی اپنی پنجر نما بلوں کو گوشہٴ عافیت سمجھنے کے فریب میں ڈوبتی چلی جا رہی ہے۔ ان کند ذہنوں کا عالم، ابھرتے ڈوبتے سورج کی گردش تک محدود ہو کے رہ گیا ہے۔ کارگاہِ ہستی کے گھسان رن میں ان کے ٹوٹے قدموں کی اپانج آہٹ بھانپ کر اور ان کے کھوکھلے لفظوں کی جھنکار سن کر..... اُس کا وجود لرز اٹھتا تھا۔ وہ چلاتا رہتا کہ کھوکھلے لفظوں کی تکرار بنوں اور بے ہمتوں کی نشانی ہوتی ہے۔ ان کی بے حسی کو کوستے ہوئے وہ انھیں ایسی جماداتِ نما مخلوق قرار دیتا تھا جو صرف ادھار سانسوں کا حساب رکھنا جانتی ہوں۔ وہ ان کے خوابیدہ ذہنوں میں انقلاب برپا کرنا چاہتا تھا لیکن ان کی سرد مہری دیکھ کر اسے یقین ہو جاتا تھا کہ یہ مخلوق تو رزم گاہِ حیات میں کودنے سے خوف کھا رہی ہے اور صرف توکل کے نام پر حیاتِ مستعار پر ہی قانع کے متنی ہے۔

سفید ہاتھی آندھی کی طرح ان کے گلستانوں کی طرف بڑھ رہے تھے اور ان کے کھیت کھلیانوں کو تباہ کرتے جا رہے تھے۔ وہ اپنی لمبی لمبی سوئڈوں کی بدبودار سانسوں سے ان کے خوشبودار چمن زاروں کو زہر آلود کرتے جا رہے تھے اور اپنے پتھر جیسے بھاری پاؤں سے ان چمن زاروں کے رنگ برنگے پھولوں کو مسل رہے تھے۔

سفید ہاتھیوں کا یہ وحشی قافلہ عرصہ ہائے دراز سے ان پر حملہ آور ہوا تھا یہ درندہ صفت قافلہ اس جماداتِ نما مخلوق کو صفِ ہستی سے نیست نابود کرنے پر تلا ہوا تھا۔ وہ، بڑے غور سے سفید ہاتھیوں کا مشاہدہ کر رہا تھا۔ وہ یہ دیکھ کر حیران پڑ جاتا تھا کہ ان حملہ آور ہاتھیوں کے پیچھے قنفذ کا مسکور کن ساز بج رہا ہے اور اس ساز کی بدلتی رہتی آوازیں ان ہاتھیوں کی وحشیانہ سوچ پر اثر انداز ہو رہی ہیں..... ان کے وحشیانہ جذبات کو بھڑکا رہی ہیں اور ان کو اپنے مقصد کو پورا کرنے تک متحدر رہنے کی صدائیں دے رہی ہیں۔

ساز کی دلفریب دھنیں سفید ہاتھیوں کے جوش کو اُبال دینے میں مگن تھیں۔

سوٹڈوں سے شعلے برس رہے تھے جن کی لپٹوں سے مظلوم مخلوق کی تاریخی پناہ گاہیں، آگ کی خندقیں بن رہی تھیں اور تباہی مچانے کے بعد وہ بدست ہاتھی محکوم مخلوق کے کنوؤں سے آب حیات پیتے ہوئے راحت محسوس کر رہے تھے۔

وہ..... ان سفید ہاتھیوں کے عزائم، ان کی ہمت اور مادی مقاصد کے رازوں کو جاننے کے لئے بے چین ہو رہا تھا۔ وہ یہ جان کر سخت حیران ہوا کہ نہ صرف قنفص کے راگ سفید ہاتھیوں کی رہنمائی کر رہے ہیں بلکہ پردے کے پیچھے چھپے کالے ناگ بھی پھن مارتے ہوئے انھیں آگے بڑھنے کے لئے اکسار رہے ہیں۔ وہ سوچنے لگا کہ یہ کالے ناگ تو اپنی فطرت پر برابر قائم ہیں یہ تو آستین کے سانپ ہی نکلے۔ مکاری اور دغا بازی کے جراثیم تو ان کی رگوں میں خون کی طرح گردش کر رہے ہیں..... احسان فراموش!!

اس کے سامنے کالے ناگوں کا وہ دور آیا جب ان کی دھرتی بنجر نما جنگل تھا..... وہاں تہذیب و تمدن کا کہیں نام و نشان بھی نہ تھا..... اس نیم مردہ مخلوق نے ہی ان کے چمن کو تہذیب و تمدن کا گہوارا بنایا تھا اور ان کی دھرتی ہیرے موتی اُگلنے لگی تھی اور ان ہیرے موتیوں کی چمک دمک سے ان سفید ہاتھیوں کی آنکھیں سرخ ہو گئی تھیں اور انھوں نے ان کے چمن کو تاراج کر ڈالا تھا۔ اس وقت ان بزدل کالے ناگوں کی ہمت اسی مظلوم مخلوق نے بڑائی تھی جن کے خلاف آج یہ سفید ہاتھیوں کے ساتھ مل کر درپردہ سازشیں رچا رہے ہیں۔ اگر یہ کالے ناگ اپنی دھرتی سے آج بھی پوچھیں گے کہ تجھے آزادی کیسے نصیب ہوئی تو اُس دھرتی کی سچی تاریخ اس محکوم مخلوق کے کارناموں کو ضرور دہورائے گی..... بنجر زمین کے یہ کالے ناگ سب احسان بھول بیٹھے.....!!!

اس اندوہناک صورت حال کا مشاہدہ کر کے وہ دوبارہ بے حس مخلوق کو بیدار

کرنے لگا ان کو تمام حقیقتوں سے باخبر کرنے لگا۔ وہ انھیں، ان کے دور اقتدار کی داستانیں سناتا رہا اور انھیں چلا چلا کر پکارتا رہا کہ اٹھو! ان وحشی درندوں کو ماضی کی طرح سبق سکھاؤ۔ اپنی بہادری اور جواں مردی کے جوہر دکھاؤ..... تمہارے چمن کے چند بہادر شاہین پہلے ہی ان وحشیوں پر چھپ پڑے ہیں..... ہوش میں آ جاؤ، تم کمزور نہیں ہو..... تم میں صرف اتحاد کا فقدان ہے۔ متحد ہو کر ان بزدلوں پر ٹوٹ پڑو..... اندھیرا مٹنے والا ہے اور اُجالا تمہارا انتظار کر رہا ہے..... اٹھو! اپنے گلستانوں کو بچاؤ..... اپنے نخلستان کو بچاؤ..... یہ کہتے ہوئے وہ آسمان کی طرف آبدیدہ نگاہوں سے دیکھنے لگا۔ اُس کے اندر سے سرد آہیں نکل رہی تھیں۔ اُسے محسوس ہونے لگا کہ اُس کی سرد آہوں سے افلاک کے پردے چاک ہو رہے ہیں۔ بارانِ رحمت کا نزول ہو رہا ہے اور چمن کے پھولوں کا نکھار بڑ رہا ہے۔ اُسے نظر آنے لگا کہ ٹھنڈی ٹھنڈی ہواؤں سے نیم مردہ مخلوق کی بند پڑی آنکھیں آہستہ آہستہ کھل رہی ہیں اور بھینی بھینی خوشبوؤں سے ان کے دماغوں نے سوچنا شروع کر دیا اور ان کے جسم سفید ہاتھیوں کے شعلوں کی تپش محسوس کرتے ہوئے حرکت کرنے لگے۔

دھوپ نکلنے کے ساتھ ہی..... وہ..... دور دور تک چیونٹیوں کی لمبی لمبی قطاروں کو پھلتا ہوا دیکھ رہا تھا۔ سفید ہاتھیوں کی بد صورت سوئٹیں کنوؤں سے آبِ حیات پُرانے میں ڈوبی ہوئی تھیں۔ چیونٹیوں نے مخصوص حکمتِ عملی کے تحت آہستہ آہستہ ان سوئٹوں میں گھسنا شروع کر دیا اور ان کے دماغوں کو نوچ کر ان کے جسموں کو اندر ہی اندر کھوکھلا کرنے لگے۔ سفید ہاتھی اندرونی زلزلے سے تھر تھرا کر دھڑا دھڑ زمین پر گرنے لگے اور سازشی تنفس کا گلہ شاہینوں کے ڈر سے بیٹھے لگا اور وہ کرگسوں کی طرح چمن سے بھاگنے لگے۔ کالے ناگ اپنے حلیفوں کی یہ شکست خوردہ اور وحشت ناک صورتحال

دیکھ کر بزدلوں کی طرح مکاری کے بلوں میں چھپ گئے۔ دیکھتے ہی دیکھتے نیم مردہ مخلوق نے ایک طاقت ور قابیلے کی صورت اختیار کر لی۔ چمن دوبارہ خوشبودار ہواؤں سے مہک رہا تھا اور..... وہ..... خوشی سے جھوم رہا تھا کہ اس کی صدائیں محکوم مخلوق کو جگانے میں بانگ دراثابت ہوئیں..... وہ..... انھیں شاباشی دیتے ہوئے کہہ رہا تھا کہ وہ مردہ بن گیا تھا لیکن اب وہ زندہ ہے..... زندہ.....!



ناکہ بندی

چار مہینے کا ننھا سا پھول دودھ کی ایک ایک بوند کے لئے ترس رہا تھا اُس کی دلخراش چیخیں ماں باپ کے جگر کو پارہ پارہ کر رہی تھیں۔ ایسا محسوس ہو رہا تھا کہ جیسے ان کے کلیجے کو تیز تلوار سے کاٹا جا رہا ہے۔ بھوکے بچے کی ابتر حالت اور اپنی بے بسی و بے کسی کا روناروتے روتے ساجدہ اور بشیر ملک کی آنکھیں پتھر اگئی تھیں بنجر زمین کے بنجر ذہن آدھی باسیوں نے سرسبز اور شاداب وادی کے بے مثل مہمان نواز انسانوں کا دانہ پانی بند کر دیا تھا۔ کئی مہینوں سے چل رہی اقتصادی ناکہ بندی کے ٹوٹنے کے تمام راستے بلوایوں کے محسن جمہوریت پسند سیاستدانوں کی شاطرانہ مصلحت آمیزی اور جانبدارانہ پالیسیوں کے کھنور میں پھنسے ہوئے تھے اور وادی کے طول و عرض میں قحط نما صورت حال تھی۔

”بشیر! منا بے ہوش ہو گیا ہے“ ساجدہ نے رقت آمیز لہجے میں کہا۔ ”کہیں سے آٹو کا انتظام کرو اس کو اسپتال لے جائیگے۔“

”اس اندھیری وحشت ناک رات میں ہم کس طرح گھر سے نکلیں گے۔“ بشیر

ملک نے آنکھیں موندتے ہوئے کہا ”باہر کر فیولگا ہوا۔ ہے۔ صبح تک انتظار کرنا پڑے گا۔ پھر..... صبح کو بھی کون اسپتال جانے دیگا۔“

لیکن بشیر..... صبح.....؟ ساجدہ کچھ اور نہ کہہ سکی۔

”ساجدہ! کسی پڑوسی سے منا کے لئے دودھ ادھا رمانگ لو“ بشیر ملک نے کہا۔

ساجدہ غم ناک آواز میں بولی ”وہ لوگ مجھ سے ہی دودھ کے بارے میں پوچھ

رہے تھے۔ ان کے بچے بھی بھوک سے بلک رہے ہیں۔“

کچھ دیر کے بعد فون کی گھنٹی بجنے لگی۔ بشیر ملک نے ریور اٹھایا۔ جموں سے

اُس کا چھوٹا بھائی عرفان ایک ہی سانس میں بول پڑا ”بھائی جان! اندھیرے کا

سہارا لے کر میں ٹرک لے کر جموں سے گزر رہا ہوں۔ فکر مت کرنا! میں نے منے کے

لئے دودھ کی ایک پیٹی بھی لائی ہے، بشیر ملک نے یہ بات جب ساجدہ کو بتائی تو اس کا

چہرہ کھل اٹھا۔

بشیر ملک نے کرسی پر بیٹھ کر تھوڑی سی راحت محسوس کی۔ وہ گہری سوچ میں

ڈوب گیا اور گزرے دنوں کی خوشنمایدوں میں کھو گیا۔ اسے یاد آ رہا تھا کہ کس طرح ہم

کشمیری اپنی جنت میں وارد مہمانوں کا استقبال بے مثل فراخ دلی سے کرتے تھے اور

اپنی مہمان نوازی کے حسین نقوش ان کے دلوں پر چھوڑ کر بار بار یہ ثابت کرتے آئے

تھے کہ ”ذرا ذرا ہے میرے کشمیر کا مہمان نواز۔“ اُس کی آنکھیں نم ہو رہی تھیں لیکن وہ

اب کچھ اور ہی محسوس کر رہا تھا۔ وہ سوچ رہا تھا کہ اس انسانی سلوک کے بدلے یہ لوگ

حیوانیت پر اتر آئے ہیں، ان لوگوں نے اپنے زہر آلودہ منصوبوں سے وادی کے خوش

نما اور خوبصورت پھولوں کو مسلنے کی قسم کھائی ہیں۔ ان کی خمیر میں ہی شاید منافرت کا زہر

ملا ہوا ہے، نہیں تو یہ لوگ کیسے بھول جاتے کہ جب یہ لوگ کشمیر میں اپنے مذہبی مقامات

پر زیارت کے لئے آتے تھے تو ہم لوگ جگہ جگہ ان کے لئے کھا۔ نے پینے کا اعلیٰ انتظام رکھتے تھے اور ماضی میں کئی بار جب موسم کی خرابی کی وجہ سے یہ لوگ مصیبت میں پھنس گئے تھے تو ہمارے گھر ان کے لئے بہترین اور پر امن پناہ گاہ ثابت ہو۔ تے تھے اور آج یہی لوگ زمین کے وارثوں کو ہی کاشت کار بنانا چاہتے ہیں اور مکان کے مکینوں کو کرایہ دار.....!

یہ لوگ پریشانیوں کی وجہ سے کئی راتوں سے سو نہیں پائے تھے۔ رات کے آخری حصے میں جب بشیر ملک کی آنکھ لگ گئی تو صبح سویرے انھیں فون پر کسی دوست نے اطلاع دی کہ آج کسی رضا کار تنظیم کی طرف سے انسانی حقوق کے دفتر کے سامنے ملک نوڈ بانٹا جائے گا۔ بشیر ملک یہ سن کر گھر سے تیزی کے ساتھ نکلا اور شہر کی تنگ گلیوں سے گزرتے ہوئے وہاں پہنچ گیا اور بڑی مشکل سے دودھ کا ایک ڈبہ حاصل کر پایا۔ ادھر ساجدہ اپنے بے ہوش لخت جگر کو لے کر اسپتال کی جانب دوڑ پڑی۔ وہ جب پریشان حالت میں سنسان سڑک کو پار کر رہی تھی کہ اچانک کہیں سے آواز آئی ”کرفیوں میں کہاں جا رہی ہو؟“

ساجدہ نے خوف کے مارے ٹوٹے پھوٹے الفاظ میں آنسو بہاتے ہوئے کہا۔
”بچہ بیمار.....! اسپتال.....!“ یہ سنتے ہی کئی وردی پوش سڑک پر نمودار ہو گئے۔ ساجدہ دہشت زدہ ہوئی، اُس نے بچے کو چھاتی سے لگایا۔

”اچھا! بیمار بچے کو اسپتال لے جانا ہے“ ایک وردی پوش بولا ”اسپتال جا کر کیا کرو گی وہاں تو دوائی نہیں ہے۔“

چند لمحوں بعد کہیں سے ایک سنساتی ہوئی گولی آئی اور بچے کے پھول جیسے نازک بدن کو چیرتی ہوئی بال کے دل میں سب سے پہلے ہنگامہ چاروں طرف پھینکی آئیں

اور خون میں امت پت دونوں لاشیں گھر کے صحن میں پھینک دی گئیں۔

بشیر ملک شہر کی گنجان آبادی سے چوری چھپے خوش ہو کر دودھ کا ڈبہ بغل میں چھپاتے ہوئے جب گھر کے مین گیٹ پر پہنچا۔ تو صحن میں داخل ہوتے ہی اُس کی نظر بیوی اور بچے کی لاش پر پڑی۔ وہ حواس باختہ ہو کر چیخنے چلانے لگا۔ اس کی چیخیں صدا بہ صحرا ثابت ہو رہی تھیں کیونکہ وردی پوشوں کے خوف کی وجہ سے تمام لوگ گھروں کے اندر سہم گئے تھے۔

عرفان جب رات کے اندھیرے میں چاول سے بھرا ٹرک کشمیر کی طرف لے کر آ رہا تھا تو بیچ سڑک پر اُسے بلوایوں نے روکا۔ وہ لوگ ہاتھوں میں ترشول اور سر پر کیسری رنگ کے کپڑے باندھے نعرہ لگا رہے تھے۔

”ہر ہر مہادیو۔ وندے ماترم..... بلوایوں نے ٹرک پر حملہ کر کے سارا چاول لوٹ لیا اور عرفان کو ٹرک کے ساتھ زندہ جلا ڈالا۔ بشیر ملک اس اندوہناک صورت حال سے بے خبر تھا۔ اُس نے عرفان پر موبائل پر رابطہ کرنے کی کوشش کی تاکہ وہ اسے گھر کے سانحہ کے بارے میں بتائے لیکن عرفان کا موبائل بند آ رہا تھا۔ ایک گھنٹے کے بعد عرفان کے ایک ساتھی ڈرائیور کا فون آیا اُس نے بشیر ملک کو عرفان کے حادثے کے بارے میں بتایا۔ یہ خبر سنتے ہی بشیر ملک کے اوپر جیسے دوہرا آسمان ٹوٹ پڑا۔ اُس کی آواز بند ہو گئی۔

کریو میں آدھے گھنٹے کی ڈھیل دی گئی۔ بشیر ملک گھر سے باہر نکلا اور بازاری کی طرف چل پڑا۔ اُس کے ہاتھ میں دودھ کا ڈبہ تھا۔ کچھ لوگ سڑک پر جمع ہو گئے۔ بشیر ملک کے ہاتھ میں ملک فوڈ دیکھ کر ایک آدمی سامنے آیا اور بشیر ملک سے پوچھنے لگا۔

”اے بھائی! تمہیں یہ دودھ کا ڈبہ کہاں سے ملا؟ کیا اسے بیچو گے؟“

بشیر ملک نے جب ہاں میں جواب دیا تو وہ آدمی حیران ہو کر بول پڑا۔
 ”لیکن کیوں! تمہیں بھی تو اپنے بچے کے لئے اس کی ضرورت ہوگی۔“
 ”میرے بچے کو اب اس کی ضرورت نہیں پڑے گی۔ وہ کفن کے انتظار میں
 ہے۔ جس کے لئے مجھے پیسے چاہئیں۔“ یہ کہتے ہوئے بشیر ملک کی آنکھوں سے
 آنسوؤں کی دھارا منڈ پڑی۔

اسی دوران لوگوں نے ناکہ بندی اور کرفیو کے خلاف پرامن احتجاج شروع کیا۔
 مظاہرین کو خاموش کرانے کے لئے وردی پوشوں نے ان پر گولیوں کی برسات
 برسائی۔ آدھے گھنٹے کی ڈھیل ختم ہوتے ہی دوسرے چند لوگوں کے ساتھ بشیر ملک کی
 لاش بھی گولیوں سے چھلنی سڑک پر کفن کا انتظار کر رہی تھی۔ اور قانون کی نظروں میں
 دھول جھونکنے کے لئے دودھ کے ڈبے کو بم بنا کر پیش کیا گیا.....!



جشن قبرستان

بھیانک اندھیرے کے خوفناک سائے جب بستی کے چاروں طرف پھیل جاتے تھے تو انسان تو انسان..... بستی کے حیوان بھی خوف کے مارے سہم کر رہ جاتے۔ رات کے اندھیرے میں اٹھنے والی دہشت کی خوفناک آوازیں جب لوگوں کے دلوں پر اثر انداز ہو جاتیں تو پیرو جواں کی سوچوں پر وحشت کا سایہ چھا جاتا اور سوچ سمجھ کی قوت مفقود ہو جاتی۔ خوف و ہراس کا یہ لمبا سلسلہ بستی کی حقیقی تاریخ کا حصہ بن چکا تھا۔ اندھیرے کا یہ خوف جب رات کے وقت بستی کے مکینوں کی دھڑکنوں پر چھا جاتا تو وہ لوگ اندھیرے کمروں میں اپنے چھوٹے چھوٹے بچوں کو دھیمی آواز میں قصہ کہانیاں سنانا شروع کر دیتے تاکہ وہ اور ان کے بچے زندگی کے پریشان اوقات میں کچھ دیر کے لئے سکون کے لمحات بھر سکیں۔ رات کا کھانا کھانے کے بعد جب دادا جی نے حقہ بھر دیا تو گھر کے تمام بچے اُس کے سامنے کہانی سننے کے لئے بیٹھ گئے۔ کچھ دیر تک جب دادا جی نے ان کی طرف غور نہیں کیا تو پانچ چھ سال کا مہذب اُس کے شانے پر سوار ہو کر بول پڑا ”دادا جی! کہانی سناؤ نا.....!“ دادا جی نے اُسے اپنے شانے سے اتار کر سامنے بیٹھا دیا۔ دادا جی نے زور سے حقے کا ایک کش لیا اور بے تاب بچوں سے پوچھنے لگا ”

کہ کوئی کہانی سنا پسند کرو گے؟“

”ہمیں جنوں اور پریوں کی کہانی نہیں سنا ہے۔“ دس برس کے قیصر نے کہا۔
ہمیں اس بھیانک اندھیرے میں دل دہلا دینے والی آوازوں کے بارے میں جاننا
ہیں۔“

قیصر کی انوکھی بات سُن کر دادا جی کے ذہن میں جیسے ایک خوفناک دھماکہ ہوا۔
اُسے محسوس ہوا کہ اس کے سوچ کی کشتی کو قیصر نے طوفان کے ایسے بھنور میں پھینک دیا
جہاں وہ یہ فیصلہ کرنے سے قاصر نظر آتا ہے کہ اب اس کشتی کو خوفناک کہانی کے پتوار
سے آگے کی طرف بڑھائے یا نہیں۔ دادا جی کے سوچ کی کشتی ابھی اسی بھنور میں ہچکچو
لے کھا رہی تھی کہ شاہدہ نے دادا جی کی کشتی کو یہ کہتے ہوئے پتوار عطا کی کہ ”ہاں دادا جی!
ہمیں اندھیرے کی کہانی سناؤ نا؟“ اب دادا جی کی ہمت بڑھ گئی اور اُس نے ارادہ کر لیا
کہ وہ آج انھیں اس بھیانک اندھیرے کی کہانی ضرور سنائے گا کیونکہ زندگی کا کیا
بھروسہ، کب اپنا سفر ختم کرے گی۔ یہ سوچتے ہوئے دادا جی نے کہانی شروع کی۔

وہ ایک پُر سکون وادی تھی۔ اُس کے چمنستان رنگ برنگے پھولوں سے مہکتے
رہتے تھے۔ ان پھولوں کی خوشبودار ہوائیں جب فضا میں پھیل جاتی تھیں تو پہاڑوں کی
دوسری جانب بسنے والے لوگوں کے دماغوں کو معطر کر دیتی تھیں۔ اس وادی کی ایک
شانداز تواریخ تھی۔ اس کی اپنی ایک تہذیب، اپنا ایک تمدن تھا اور سب سے بڑھ کر جو
دولت ان کے پاس تھی وہ تھا ان کا اپنا ایک آزاد ماحول۔ یہ ماحول، بھائی چارے،
انسان دوستی اور انسانیت کی روشنی سے چمکتا رہتا تھا۔

”پھر کیا ہوا دادا جی“ شاہدہ نے بیچ میں کہا۔

”تم آرام سے سُو۔“ دادا جی نے کھانستے ہوئے کہا۔

”انسان جب لالچی بن جاتا ہے تو اُس کے اندر انسانیت کا خاتمہ ہو جاتا ہے۔“ اس خوشحالی کو لوٹنے کے ارادے سے لالچی انسانوں نے اس پر کبھی لشکر کشی کر کے اور کبھی مکاری اور چال بازی کا جال بچھانا شروع کر دیا۔ وادی کے لوگ کئی مرتبہ ان جابر اور لالچی انسانوں کو شکست دینے میں کامیاب تو ہو گئے لیکن ان جابروں کی طاقت کے سامنے یہ کمزور انسان آخر کار ہار بیٹھے اور اس طرح وادی کے روشن دور پر بھیا نک اندھیروں کے کالے سائے چھا جانے لگے۔ دادا جی نے یہ کہتے ہوئے یاسر کو حقے میں تمباکو ڈالنے کے لئے کہا۔ یاسر نے تمباکو ڈال کر اُسے سُلگاتے ہوئے کہا۔

”دادا جی! کہانی ختم ہو گئی؟“ نہیں بیٹے“ دادا جی نے کش لیتے ہوئے کہا ”یہ کہانی کی ابتداء ہے“ دادا جی نے جونہی دوسرا کش لیا تو باہر اندھیرے کی خوفناک آوازوں سے کان کے پردے پھٹنے لگے۔ تمام لوگوں سے کہا جا رہا تھا کہ وہ کل چھبیس جنوری کی صبح وادی کے قبرستان میں جمع ہو کر بادشاہ وقت کے ساتھ جشن قبرستان منائے گئے تمام بچے یہ خوفناک آواز سن کر سہم گئے اور دادا جی نے تمام بچوں کو یہ کہہ کر سونے کے لئے کہا کہ کل کہانی کا باقی حصہ قبرستان میں خود دیکھو گے۔

صبح سویرے، تمام لوگ قبرستان میں جمع ہوئے، دادا جی بھی بچوں سمیت وقت پر پہنچ گئے۔ تمام لوگوں کے زرد چہروں پر خوف و ہراس کی ہوائیں دوڑ رہی تھیں۔ لوگوں کو سفید کپڑے پہننے کا حکم دیا گیا۔ ان کے ہاتھوں میں خون سے بھڑکے گلاس تھما دیے گئے۔ بادشاہ وقت آنکھوں پر دھوکے کی کالی عینک لگا کر ظلم کا جھنڈا لہرانے لگا۔ وہ جب لالچ کی کرسی پر بیٹھ گیا تو شاہی فرمان جاری ہوا کہ لوگ اپنے اپنے مسائل پیش کریں۔

یہ اعلان سنتے ہی ایک بوڑھے شخص نے قبرستان سے اپنے نو جوان بیٹے کی خون

آلودہ لاش نکالی اور اپنے ناتواں کندھوں پر اٹھا کر بادشاہ کے سامنے لائی۔ جونہی اس بوڑھے کے دل سے انصاف کی ایک سرد آہ نکلی تب ہی اُس پر شاہی کوڑوں کی بارش کی گئی۔ اُسے مجبور کیا گیا کہ وہ شاہی قانون پر عمل کرتے ہوئے اُس شاہی دربان کے گلے میں پھول کی مالا ڈالے، جس نے مشعل روشن کرنے کے جرم میں اُس کے نوجوان بیٹے کو مار ڈالا تھا۔ اُس مظلوم نے ایک ہاتھ سے اپنے بیٹے کی لاش کو تھامے رکھا اور کپکپاتے ہوئے دوسرے ہاتھ سے اپنے بیٹے کے قاتل کے گلے میں مالا ڈال دی۔ ہر طرف ساز کی دھنیں بجنے لگیں اور بادشاہ وقت نے دربان کو شاہی ایوارڈ سے نوازا۔

چند منٹوں کے بعد اُدھیڑ عمر کی ایک خاتون کو حاضر ہونے کا حکم ملا۔ سسکیاں لیتے ہوئے وہ خاتون جب اسٹیج پر چڑھ گئی تو اُس نے سر سے خون آلودہ کفن کا ایک گھٹا اتار کر بادشاہ وقت کے سامنے رکھ دیا۔ بادشاہ نے اپنے منہ پر رومال رکھتے ہوئے اشارے سے اس خون آلودہ کفن کو ہٹانے کا حکم دے دیا۔ کفن ہٹاتے ہی اُس بے کس خاتون کے ہاتھ میں مٹھائی کا ایک ٹوکرا اٹھایا گیا اور وہ آنسو بہاتے بہاتے ان درندوں پر مٹھائیاں ڈالنے پر مجبور کی گئی جنہوں نے اُس کی بیٹیوں کی پاک دامنی کو داغ دار کر کے انھیں موت کے گھاٹ اتارا تھا۔

آخر پر بادشاہ وقت کے سامنے ان معصوم بچوں کو ٹولیوں کی صورت میں لایا گیا جن کے والدین اندھیرے کو مٹانے کی کوشش میں مشعل روشن کرتے کرتے مارے گئے تھے۔ یہ یتیم بچے جب ناچتے ناچتے تھک کر گر جاتے تھے تو ان کو یتیم بنانے والے قاتل اسٹیج پر تالیاں بجا بجا کر انھیں اور بھی ناچنے پر مجبور کر دیتے تھے۔

جشن قبرستان کے ختم ہوتے ہی ہر طرف اندھیرا پھیلنا شروع ہوا اور خوفناک

آوازوں کے ڈر سے لوگ اپنے اپنے گھروں کی طرف بھاگنے لگے۔ دادا جی جب بچوں کے ساتھ واپس گھر میں داخل ہو گیا تو قیصر، دادا جی کو پانی پلاتے ہوئے پوچھ بیٹھا ”دادا جی! اس ظالم اندھیرے سے نکلنے کا کوئی راستہ بھی ہے کہ نہیں؟“ دادا جی نے فرش پر بیٹھتے ہوئے جواب دیا:

”ہاں میری آنکھوں کے تارو..... اندھیرے کو بھگانے کا ایک ہی راستہ ہے کہ بستی کے گھر گھر سے روشنی کی مشعلیں جل اٹھیں۔ ہر انسان بیدار ہو جائے اور اپنے اندر پوشیدہ خود داری کے جذبے کو ابھارے“ یہ کہتے ہوئے دادا جی نے روشن مشعل ہاتھ میں اٹھائی اور گرج دار آواز میں کہا:

”اور جب..... کوئی انسان..... انقلاب کی روشن مشعل ہاتھ میں اٹھا کر منزل کی طرف قدم بڑھاتا ہے تو اندھیرا..... شکست کھا کر بھاگ جاتا ہے۔“
دادا جی کی اس انقلاب انگیز تقریر نے بچوں کے دل سے بھیانک اندھیرے کا خوف نکال دیا اور وہ کھڑا ہو کر روشن مشعل کو دونوں ہاتھوں سے تھامتے ہوئے یک زبان ہو کر بول پڑے۔

”دادا جی..... ہم سب روشن مشعل اٹھا کر بھیانک اندھیرے کو اپنی بستی سے بھگادینے کی قسم کھاتے ہیں۔“



بول کے کانٹے

پرنسپل کے ٹیبل پر کالج کی تمام ضروری فائلیں تہہ در تہہ پڑی ہوئی تھیں اور پرنسپل ایک ایک کر کے فائلوں کو چیک کر رہا تھا۔ اُس کے ہاتھ کانپ رہے تھے اور چہرے پر مایوسی کے آثار نمایاں تھے۔ تمام فائلیں صحیح ہونے کے باوجود نہ جانے کیوں پرنسپل کچھ زیادہ ہی ڈپرس دکھائی دے رہا تھا حالانکہ چند دنوں پہلے ہی بہترین کارکردگی کے اعتراف میں U.G.C کی ٹیم کی طرف سے اس کالج کو "Grad-A" کے زمرے میں لایا گیا تھا اور خود پرنسپل کو، اس کی ایمانداری اور اپنے پیشے میں اچھی کارکردگی کے عوض کئی ایوارڈز سے نوازا گیا تھا۔ اُس کے بہت سارے شاگرد اعلیٰ عہدوں پر فائز تھے اور انھیں پرنسپل کے شاگرد ہونے پر فخر تھا۔ لیکن آج اُسے سب کچھ عجیب سا لگ رہا تھا۔ جس کالج میں وہ شان سے قدم رکھتا تھا آج کالج کے احاطے میں قدم رکھتے ہوئے اُسے یوں محسوس ہو رہا تھا کہ جیسے وہ کسی بڑے قید خانے میں داخل ہو رہا ہے اور اُس کا آفس جیل کا پنجرہ بن گیا ہے اور وہ خود کو کوئی بڑا مجرم ہے جس کو آج سزا ملنے والی ہے۔ اُس کا ذہن اُستاد کے مقدس پیشے کے بارے میں سوچنے لگا کہ سماج میں استاد کا رتبہ سب سے برتر مانا جاتا ہے اور قوم کو بنانے میں ایک استاد کلیدی رول ادا کرتا ہے اور

اُس کی تعلیم و تربیت ہی سے ایک آدمی، انسان بن جاتا ہے۔ پرنسپل کا ذہن ابھی اسی ادھیڑ بن میں الجھا ہوا تھا کہ چراسی نے آفس میں داخل ہو کر منسٹر کے آمد کی اطلاع دے دی۔ یہ سنتے ہی اُس کے چہرے کا رنگ تبدیل ہونے لگا۔

آج وزیر تعلیم کو کالج کا دورہ کرنا تھا۔ وزیر تعلیم نے چند مہینے پہلے ہی اپنی وزارت کا قلمدان سنبھالا تھا اور یہ اُس کا پہلا دورہ تھا۔ یہ منسٹر چند سال پہلے اس کالج میں زیر تعلیم تھا۔ وہ ایک بڑے سیاسی لیڈر کا لڑکا تھا اور کالج میں ہمیشہ غنڈہ گردی کرتا رہتا تھا۔ کئی بار کالج کے اسٹاف اور اسٹوڈنٹس نے پرنسپل کے سامنے اُس کی غیر شائستہ حرکتوں کی شکایت کی اور پرنسپل بھی اُس کو سُدھرنے کی نصیحتیں کرتا رہا لیکن وہ اپنی بُری عادت سے باز نہیں رہا۔ آخر کار ایک دن اُسے کالج سے نکالا گیا وجہ یہ تھی کہ امتحان کے دوران جب اُسے نقل کرنے سے روکا گیا تو وہ غنڈہ گردی کرنے پر اتر آیا اور پرنسپل کے گریبان پر ہاتھ ڈالا۔ یہ غنڈہ گردی کی انتہا تھی۔ اُسے پولیس کے حوالے کیا گیا اور ساتھ ہی ہیڈ کریکٹر کی سرٹیفکیٹ بھی اُس کے ہاتھ میں تھادی گی۔

وقت گزرتا گیا۔ الیکشن کا وقت قریب آ رہا تھا۔ ایک سیاسی پارٹی کی طرف سے اُسے منڈیٹ ملا اور الیکشن جیتنے کے بعد اُسے وزیر تعلیم بنایا گیا۔

منسٹر بڑے کروفر کے ساتھ پرنسپل کے آفس میں داخل ہوا۔ اُس کے ساتھ دوسرے کئی بڑے افسران بھی تھے۔ کرسی پر بیٹھتے ہی اس نے کالج کا ریکارڈ طلب کیا۔ تقریباً ایک گھنٹے تک افسران نے ان فائلوں کا بغور جائزہ لیا۔ تمام افسران نے ریکارڈ صحیح ہونے کی تصدیق کی اور اپنی رپورٹ منسٹر کے سیکرٹری کے حوالے کر دی۔ سیکرٹری نے یہ رپورٹ منسٹر کو تفصیلاً بتادی۔ رپورٹ سننے کے بعد منسٹر نے پرنسپل سے تیز لہجے میں پوچھا:

”ہمارے پاس شکایت آئی ہے کہ اس کالج میں نقل کی وبا پھیل چکی ہے۔ امتحان کے دوران ہر ایک لڑکے سے پیسہ لیا جاتا ہے اور پھر انھیں نقل کرنے کی چھوٹ دی جاتی ہے، جس کی وجہ سے اس کالج کا رزلٹ دوسرے کالجوں کے مقابلے میں ہمیشہ اچھا نکلتا ہے آپ لوگ سرکاری کرسی کا غلط استعمال کرتے ہو۔“

”یہ سراسر غلط الزام ہے، اس کالج کا جو بھی طالب علم اچھے نمبرات لے کر پاس ہو جاتا ہے وہ اساتذہ کی محنت اور اس طالب علم کی قابلیت کا نتیجہ ہوتا ہے نہ کہ نقل کرنے کی چھوٹ۔ ویسے تو آپ خود اس بارے میں اچھی طرح سے جانتے ہیں۔“ پرنسپل نے بڑی سنجیدگی کے ساتھ وضاحت کر دی۔

یہ سنتے ہی منسٹر کا چہرہ غصے سے لال پیلا ہو گیا اور پرنسپل کو معطل کرنے کا حکم صادر فرمایا۔ ایک پریس رپورٹر نے جب اس معاملے پر پرنسپل سے کچھ کہنے کو کہا تو پرنسپل نے اپنے آفس سے نکلتے ہوئے کہا۔

”جمہوریت ایک بول پیڑ کی طرح ہے جس کے نوکیلے کانٹوں کو عوام جانے انجانے میں اپنے دوٹوں سے تاج کی صورت عطا کرتے ہیں اور کاغذی پیرہن پہنے ہوئے لوگ صرف زخمی ہو جاتے ہیں۔“



ٹوٹی جوانیاں

پبلک سروس کمیشن کی طرف سے سلیکشن لسٹ، جو ایک مقامی نیوز پیپر میں مشتہر ہوا تھا، میں اپنا نام دیکھ کر میں بے حد خوش ہوا۔ کچھ دنوں کے بعد میری پوسٹنگ شہر سے باہر وادی کے ایک دور افتادہ علاقے گلشن آباد کی گئی۔ ویسے تو میری خواہش شہر میں تھی لیکن میں پھر بھی مایوس نہیں ہوا۔ میں نے سوچا کہ ایک نسبت سے اچھا ہی ہوا۔ اس طرح اپنی اس گلپوش وادی کے پورے خُسن سے محظوظ بھی ہونگے اور دور افتادہ علاقوں میں بسنے والے لوگوں کے رہن سہن اور زندگی گزارنے کے طور طریقوں کو قریب سے دیکھنے کا موقع بھی ملے گا۔ دیہاتی لوگوں کے بارے میں بہت کچھ سنا تھا۔ دیہات میں ایک دہائی گزارنے کے بعد میں سمجھتا ہوں کہ اگر سادگی، ہمدردی، بھائی چارہ، خلوص اور شرم و حیا کو اُسکے فطری صورت میں دیکھنا ہو اور ان انسانی خصائل کا حقیقی مشاہدہ کرنا ہو تو دیہات میں جانا چاہیئے۔ ویسے تو شہر میں بھی یہ چیزیں ناپید نہیں ہیں لیکن گاؤں کے مقابلے میں شہر کی فضا ہی ایسی ہے کہ یہاں مصنوعیت اور مسابقت کا کچھ زیادہ ہی دور دورہ ہے۔

میری پوسٹنگ گلشن آباد کے پوشہ پورہ گاؤں کے سرکاری اسپتال میں ہوئی۔

رات کے آٹھ بجے میں اسپتال پہنچا۔ میں چوکیدار سے چابی لے کر سیدھے کوارٹر میں داخل ہوا۔ اپنا لوکیج وغیرہ کمرے میں رکھ کر پہلے میں نہایا، کچھ دیر کے بعد چوکیدار نے کھانا وغیرہ تیار کیا اور کھانا کھانے کے بعد سو گیا۔ صبح سویرے جاگنے کے بعد میں نے کمروں کی صفائی کروائی۔ قریب دس بجے لوگوں کا ایک ہجوم اسپتال کے صحن میں نمودار ہوا۔ چوکیدار میرے کمرے میں حاضر ہو کر بولا ”صاحب! گاؤں کے لوگ آپ سے ملنے آئے ہیں۔“ میں نے چوکیدار سے کہہ کر انہیں اسپتال کی پارک میں ٹھرایا۔ میں کپڑے تبدیل کر کے میڈیسن کا بیگ ہاتھ میں اٹھا کر پارک میں آ گیا۔ پارک میں داخل ہوتے ہی گاؤں کی عورتوں نے گلابی پھولوں سے میرا استقبال کیا۔ تمام لوگوں کے چہرے خوشی سے دمک رہے تھے۔ سب سے پہلے میرے سامنے دودھ پیش کیا گیا۔ اس کے بعد ایک بڑا ٹوکرا سامنے رکھا گیا۔ جس میں مختلف قسم کے پھل، سبزی یاں، انڈے وغیرہ رکھے ہوئے تھے۔ مجھے اجنبیت کا قطعی احساس نہیں ہوا۔ میں نے اپنا تعارف کرنے کے بعد تمام گاؤں والوں کا شکریہ ادا کیا۔ گاؤں کے ایک بزرگ ماسٹر نے اپنا تعارف کرنے کے بعد تمام لوگوں کا تعارف کرایا۔

دن گزرتے رہے۔ میں دن بھر اخبارات اور رسائل پڑھنے میں مشغول رہتا تھا۔ کبھی کبھار ہی کوئی مریض اسپتال میں آتا تھا۔ گاؤں کے لوگ کافی محنتی ہوتے ہیں۔ وہ دن بھر کھیتوں میں کام کرتے رہتے ہیں جس کی وجہ سے ان کا جسم پُست رہتا ہے۔ ان کی خوراک تازہ سبزی یاں، چاول اور پھل ہوتے ہیں اسی وجہ سے گاؤں میں رہنے والے لوگ کم ہی بیمار پڑتے ہیں۔ ایک صبح جب میں ابھی بستر پر ہی لیٹا ہوا تھا کہ باہر سے ہر طرف چیخ و پکار کی آوازیں آرہی تھیں۔ میں جلدی بستر سے اٹھا اور کھڑکی سے باہر جھانکنے لگا۔ اسپتال کے احاطے میں گاؤں کے تمام لوگ جمع تھے۔ میں نے بہت

ساری لڑکیوں کو رسیوں سے باندھا پایا۔ لڑکیاں پاگلوں کی طرح اپنے کپڑے پھاڑنے کی کوشش کر رہی تھیں اور عجیب و غریب آواز میں ”دیکھو ہمارا یہ گلستان جس کی ہم ہیں کلیاں“ گارہی تھیں۔ میں یہ وحشت ناک منظر دیکھ کر بدحواس سا ہو گیا اور دوڑتے ہوئے ان لوگوں کے پاس پہنچا ”یہ سب کیا ہیں“ میں نے طیش میں آ کر ایک نوجوان کو تھپڑ مارتے ہوئے پوچھا۔ اسکول ماسٹر جلدی سے سامنے کھڑا ہوا اور تیز لہجے میں بولا۔

”ڈاکٹر صاحب! پہلے آپ ان سب لڑکیوں کو بے ہوشی کا انجکشن لگائے۔ بعد میں ہم بتا دیں گے۔“

ان لڑکیوں کا علاج کرنے میں پورا دن گزر گیا۔ دن بھر میں سوچتا رہا کہ ان سیدھے سادھے اور ملنسار لوگوں کو کس آفت نے آج گھیر لیا اور یہ مصیبت ان پر کیوں ٹوٹ پڑی۔ دن ڈھلنے کے ساتھ ساتھ تقریباً تمام لڑکیاں اپنی اصلی حالت میں آگئیں۔ میں کوارٹر میں چلا گیا۔ چائے وغیرہ پینے کے بعد میں بیڈ پر تھکاں دور کرنے کے لئے لیٹنے ہی والا تھا کہ گاؤں کا بزرگ ماسٹر اپنی جوان بیٹی کو ساتھ لے کر کمرے میں داخل ہوا۔ میں اس دلدوز واقع کی وجوہات جاننے کے لئے ویسے ہی بے قرار تھا اس لئے میں ماسٹر سے جلد ہی پوچھ بیٹھا ”ماسٹر جی! یہ کیا ماجرا ہے۔ میری سمجھ میں کچھ نہیں آ رہا ہے۔ میں اس گاؤں میں ہمیشہ انسان دوستی، بھائی چارہ، امن و امان اور انسانیت ساز ماحول دیکھتا آیا..... لیکن.....؟

ماسٹر جی میری بات کاٹتے ہوئے روتے روتے کہنے لگا۔

”یہ میری جوان بیٹی ہے۔ یہ لگ بھگ پینتیس برس کی ہے جن دوسری لڑکیوں کا علاج کرنے میں دن بھر آپ مصروف رہے۔ وہ چالیس لڑکیاں بھی تقریباً اسی عمر کی ہیں۔“


”لیکن ان سب لڑکیوں کی یہ حالت آج ہی کے دن ایک ساتھ کیسے ہوئی؟“
میں نے ماسٹر جی کو کرسی پر بٹھاتے ہوئے پوچھا۔

میرے پوچھنے پر ماسٹر جی کی بیٹی زاہدہ قطار رو نے لگی اور اپنے لوگوں کی درد بھری کہانی سنانے لگی۔

”ڈاکٹر صاحب آج ”یوم فتح“ کی تاریخ ہے۔ آج ہی کے دن ہمارا عظیم گلستان
غیروں کی غلامی سے آزاد ہوا ہے۔ اسی دن ہاں اسی یوم فتح کے دن بیس
سالہ پہلے، جب میری عمر سولہ برس تھی ہم لوگ یوم فتح کا جشن منا رہے تھے، اپنے والد
صاحب کے ساتھ ایک مہینے تک میں گاؤں کی لڑکیوں کو یوم فتح کے دن پروگرام پیش
کرنے کی تیاریوں میں مصروف رہی۔ یوم فتح کی تقریب منانے کے سلسلے میں تمام
گاؤں والے اسپتال کے وسیع گراؤنڈ میں موجود تھے۔ گلستان کے پاسبان اسٹیج پر بیٹھے
ہوئے تھے۔ فتح کا پرچم لہرایا گیا۔ ہر طرف خوشی کا سماں تھا۔ میں گاؤں کی لڑکیوں کو فتح
کے گیت پڑھا رہی تھی۔ لڑکیاں بھی ترنم کے ساتھ بلند آواز میں ”دیکھو ہمارا یہ گلستان
جس کی ہم ہیں کلیاں“ گارہی تھیں کہ اچانک زوردار زلزلہ آیا۔ بہت سارے گاؤں
والے اور کچھ پاسبان اس زلزلے میں مر گئے۔ چار سو سناٹا چھا گیا۔ ہم یوم فتح کا جشن
منا رہے تھے کسی کو معلوم نہیں تھا کہ زلزلہ کیسے ہوا۔ تمام پاسبان حواس باختہ ہو گئے۔ جو
لوگ ابھی تک اسٹیج پر ہماری امن پرستی کی قسمیں کھا رہے تھے۔ اچانک انہیں ہم سب
سے بڑے امن دشمن نظر آنے لگے۔ تمام بستی کھنڈرات میں تبدیل ہو گئی۔ گلستان کے
پاسبانوں نے سرعام لوٹ مار اور بربریت کا ننگا ناچ کھیلا اور نازک کلیوں کو ظالم
کلیچیں نے مسل کر رکھ دیا۔“ ماسٹر جی کی بیٹی اس انسانیت سوز سانحہ کا ذکر کرتے ہوئے
بے ہوش ہوئی اور فرش پر گر پڑی۔ ہم نے اُسے بیڈ پر لیٹا دیا۔“ ڈاکٹر صاحب! یہ ہے

اس سانحہ کی روداد۔“ ماسٹر جی نے ایک سرد آہ بھرتے ہوئے کہا۔ ”پچھلے بیس برسوں سے گاؤں میں کسی بھی لڑکی کی ڈولی نہیں اٹھی کیونکہ گلستان کے دلیر پاسبانوں نے ان کی عزت لوٹ کر جو سیاہ دھبے ان کے پاک دامن پر لگا دیئے۔ زمانے کی گردش نے ابھی تک وہ صاف نہیں کئے۔ یہی وجہ ہے کہ پچھلے 20 برسوں سے ظلم کا شکار ہوئی ہماری لڑکیاں یوم فتح کے دن اپنے حواس کھو بیٹھتی ہیں اور ہمیں مجبوراً انہیں رسیوں سے جکڑنا پڑتا ہے۔“ ماسٹر جی کی بیٹی بے ہوشی کے عالم میں ”دیکھو ہمارا گلستان جس کی ہم ہیں کلیاں“ گارہی تھیں۔ مجھے ایسا لگا کہ وہ آج محبت سے نہیں بلکہ نفرت کی وجہ سے یہ پڑھ رہی ہے اور اُسکے دل میں انتقام کا آتش فشاں پک رہا ہے

کیا کہوں کس طرح سر بازار
عصمتوں کے دیے بجھائے گئے
(ناصر کاظمی)



نشیب و فراز

وہ ذہین تھا اور باہمت بھی، اور سب سے بڑی بات یہ کہ وہ اپنے علاقے کا پہلا گریجویٹ تھا، ہائی اسکول سے لے کر کالج تک وہ اپنی قابلیت کے جوہر دکھا چکا تھا لیکن اب وہ چاہتے ہوئے بھی مزید تعلیم حاصل نہیں کر سکتا تھا کیونکہ وہ ایک بے حد غریب گھرانے سے تعلق رکھتا تھا۔ اس کے والدین باہمت تو تھے لیکن سفید پوش بھی تھے۔ ان کے پاس کچھ بھی نہ تھا، ایک منزلہ پرانا بوسیدہ مکان، اس کے والدین کی کل پونجی تھی۔ خود منظور استاد بننا چاہتا تھا، پڑھ لکھ کر جو حاصل کیا تھا دوسروں کے ساتھ بانٹنا چاہتا تھا۔ خود تو اُس کے گھر میں اندھیرا تھا لیکن وہ اپنے علم کی روشنی سے دوسروں کے گھروں کو منور کرنا چاہتا تھا۔ استاد بننا اُس کے بس کی بات نہ تھی۔ وہ اس بارے میں صرف سوچ سکتا تھا کیونکہ سوچ انسان کی ذات سے تعلق رکھتی ہے کوشش تو وہ کرتا رہا۔ درخواستیں بھی دیتا رہا، انٹرویوز میں بھی شامل ہوتا رہا، ممکنات کو ناممکنات اور ناممکنات کو ممکنات میں تبدیل ہوتے بھی دیکھتا رہا، لیکن..... آنے والے ہر لمحے کے ساتھ وہ گھبرا اٹھتا، اس کی ہمت اور ذہانت جواب دینے لگتی اور پھر اور اتج ہونے کا خوف اور ڈر..... اب کی بار وہ اپنے گھر سے بہت دور چلا آیا تھا، انٹرویو میں شامل ہونے کے لئے

..... اُستاد بننے کے لئے لیکن اس انٹرویو میں اُس نے بہت اچھی کارکردگی دکھائی۔ سب سے الگ سب سے اعلیٰ، اسے یقین تھا کہ اب کی بار استاد بننے میں اسے کوئی نہیں روک سکتا لیکن ایسا نہیں ہوا۔ یقین تو انسانوں پر کیا جاسکتا ہے پتھروں پر نہیں، بندے جب خدا بن جاتے ہیں تو سارے نظام میں بگاڑ پیدا ہوتا ہے۔ نتائج نکلے، لسٹ میں اپنا نام نہ دیکھ کر وہ حیران تو نہ ہوا لیکن مایوس ضرور ہوا۔ انٹرویو لینے والوں نے اس کے لئے جو شیریں الفاظ دہرائے تھے وہ زہر ہلاہل کی طرح اس کے شریانوں میں خون کے بدلے گردش کر رہے تھے، اسے قوم کا روشن ستارہ کہنے والوں کے چہروں سے مصنوعی نقاب اتر چکا تھا۔ ان کے اصلی چہرے اب منظور کے سامنے تھے.....!

گھر لوٹتے سہے وہ سوچ رہا تھا خود کشی کے بارے میں، اس وحشی نظام سے بغاوت کرنے کے بارے میں وہ سوچ رہا تھا کہ جو لوگ رشوت، بے ایمانی اولوٹ کھسٹ جیسی برائیوں کو سماج سے ختم کرنے کے لئے بڑی بڑی اور سماج سُدھار محفلوں میں مہمانِ خصوصی ہوتے ہیں، دراصل یہی لوگ ان برائیوں کو پھیلاتے ہیں، دھوکہ دہی، ضمیر فروشی اور بے ایمانی اُن کے زندگی کے حصے ہیں، ان کے اصول ہیں.....!

ٹوٹے قدموں سے جب وہ گھر پہنچا تو اُس کے چہرے پر چھائی اُداسی سے سارے گاؤں والے بھی اُداس ہو گئے۔ سارے گاؤں میں مایوس کن خاموشی چھا گئی لیکن ایک بزرگ نے یہ کہتے ہوئے خاموشی توڑ دی ”منظور اُستاد بننے گا۔“
 ”وہ کیسے؟“ کسی نے پوچھا۔

”ہم اپنے گاؤں میں اسکول کھولیں گے..... وہ ہمارے بچوں کو پڑھائے گا۔“

”یہ کیسے ممکن ہے، اس کے لئے پیسہ چاہئے، روپیہ چاہئے۔“ کسی اور نے

جاننا چاہا۔

”اس کا انتظام ہم مل جل کر کریں گے۔“

تمام گاؤں والوں نے چندہ جمع کیا۔ عورتوں نے اپنے گھنے پیش کئے اور اس طرح سے ایک اسکول وجود میں آیا۔

یہ اب سے بیس برس پہلے کی بات ہے، وہ چھوٹا سا اسکول اب ایک ہائی اسکول میں تبدیل ہو چکا ہے اور منظور اس اسکول میں آج ہیڈ ماسٹر کی حیثیت سے کام کر رہا ہے..... اب اس گاؤں میں کوئی ان پڑھ نہیں، گنوار نہیں، منظور کی ذہانت، محنت، شجاعت اور قابلیت سے سارا گاؤں تعلیمی نور سے منور ہو چکا ہے.....!!



قتل، قاتل اور مقتول

گولیوں سے چھلنی لاش صحن میں پڑی تھی۔ اُس کی اندھی ماں اور ضعیف باپ بیٹے کے قتل کی منحوس خبر سنتے ہی اپنے ہوش و حواس کھو بیٹھے تھے۔ بیوی کے آنکھوں سے گرنے والے محبت و جدائی کے آنسو اپنے شوہر کے خون آلودہ چہرے کو صاف کرتے ہوئے قاتلوں سے فریاد کر رہے تھے کہ ان کے بے گناہ شوہر کو کس بناء پر اس بے دردی کے ساتھ قتل کیا گیا۔ اُس کی چار سالہ پھول جیسی بیٹی اپنے باپ کی لاش سے چمٹ گئی تھی اور ان حالات سے بے خبر کہ اُسے اب یتیم کہا جائے گا اپنے باپ سے سیب مانگ رہی تھی۔

وہ ایک غریب گھرانے سے تعلق رکھتا تھا اور اپنے والدین کی مفلسی کی وجہ سے اسے اپنی تعلیم کے آٹھویں دروازے پر ہی تالا لگانا پڑا۔ آٹھویں جماعت پاس کرنے کے بعد جب اُس نے اپنے آس پاس نظریں دوڑائیں تو اسے احساس ہوا کہ بچپن کا حسین سفر ہمیشہ ہمیشہ کے لئے اس کی مٹھی میں قید ہو چکا ہے اور اب جو سفر شروع ہو چکا

ہے وہ بے حد دشوار اور کٹھن ہے، اپنی دیکھ بھال کے ساتھ ساتھ اب والدین کی دیکھ بھال بھی اس کی ذمہ داری بن چکی ہے، یہ دنیا جو سب کے لئے وسیع ہے اس کے لئے سکڑ چکی ہے، گھر سے کھیت کھلیانوں تک سمٹ چکی ہے، اپنا اور اپنے ضعیف والدین کا پیٹ بھرنے کے لئے وہ صبح سے شام اترنے تک دوسروں کے کھیتوں میں کام کرتا تھا، کبھی کبھار جنگلوں کی جانب بھی چل پڑتا اور قریب کے جنگل سے جلانے کی لکڑیوں کا ایک انبار اپنے کاندھوں پر لاد کر شہر جا کر فروخت کرتا اور اُن پیسوں سے گھر کی ضروریات کی چیزیں خرید کر لاتا..... ان جنگلوں میں جا کر اسے عجیب سا سکون ملتا تھا، یہاں کی ہریالی میں اُسے زندگی کی سچائی نظر آتی تھی۔

لیکن..... ایک روز..... سب کچھ بدل گیا۔ وقت کب بدلے گا انسان کی سوچ سے باہر ہے۔ زندگی کی سچائی جل کر راکھ ہوئی، نہ صرف غفار کے لئے بلکہ سب کے لئے، اس کے گاؤں کے لئے، اس کی وادی کے لئے..... خوف و ڈر کے اندھیاروں نے وادی کو اپنی لپیٹ میں لے لیا، اجالوں کو چاہنے والے تاریکیوں میں ڈوب گئے..... ایک آواز ابھری، یہ آواز سب کے لئے نئی تھی، اجنبی تھی یہ آواز بندوق سے نکلنے والی گولی کی تھی! جس کے سامنے سب بے بس دکھائی دے رہے تھے۔

یہ آواز سن کر غفار بھی ڈر گیا، سہم گیا..... سہا سہا، ڈر اڈر اسما وہ قریب کے جنگلوں میں جاتا رہا، لکڑیوں کی تلاش میں، ہریالی کی تلاش میں..... وہ دھان کے لہلہاتے ہوئے کھیتوں میں بھی جاتا رہا..... اس ڈر اور خوف سے نہ تو وہ اپنا پیٹ بھر سکتا تھا اور نہ ہی اپنے گھر والوں کا.....!

اُس شام چاروں اور سناٹا سا چھایا ہوا تھا، آفتاب کب کا غروب ہو چکا تھا، وہ فصل کاٹتے کاٹتے تھک چکا تھا اور اب گھر جانے کی تیاری کر رہا تھا۔ اُس نے جو نہی

سیبوں سے بھرا تھیلا ہاتھ میں اٹھایا تو اُس کے سامنے کچھ لوگ ہتھیار تھامے ہوئے نمودار ہو گئے اور غفار کو اپنی گرفت میں لے لیا۔

”کون ہو تم“ وہ خوف زدہ ہو کر چلاتا رہا۔

”آزادی کے متوالے“ ایک آواز سنائی دی۔

”آزادی، کیسی..... آزادی..... کس کی آزادی..... اگر تم واقعی آزادی کے

متوالے ہو تو مجھے کیوں اپنی گرفت میں لے رکھا ہے..... مجھے آزاد کرو اور مجھے گھر

جانے دو.....“

”نہیں ہم دہشت گرد ہیں۔“ دوسری آزاد سنائی دی ”ہمارا ایک ہی مقصد ہے،

زندگی چھیننا، لہلہاتے کھیتوں کو مسمار کرنا۔“

”نہیں ان کھیتوں کو مسمار مت کرو..... شاید تم بھوک سے واقف نہیں، بھوک

جب بڑھتی ہے تو جرائم جنم لیتے ہیں۔“

”ہم نہ تو دہشت گرد ہیں اور نہ ہی آزادی کے متوالے“ تیسری آواز آئی ”ہم تم

لوگوں کی حفاظت کے لئے آئے ہیں۔“

”کیسی حفاظت کرتے ہو تم..... کون کرتا ہے یہ خون خرابہ..... تمہاری بندوقیں

یہ کیسی آگ اُگلتی ہے کہ معصوموں کو جلا کر ہمیشہ کے لئے فنا کر دیتی ہے.....“

”ختم کر ڈالو اس کو“ تینوں آوازیں ایک ساتھ سنائی دیں،

”یہ مخبر ہے سب کی خبر رکھتا ہے سب کی باتیں سنتا ہے“ لیکن مخبری کس کے

لئے کرتا ہے یہ کوئی نہیں جانتا۔

”نہیں میں مخبر نہیں ہوں، میں ایک کھیت مزدور ہوں۔“

”تم جھوٹ بول رہے ہو..... کہاں چھپا رکھے ہیں ہتھیار؟“

”میرے پاس کوئی ہتھیار نہیں ہے، صرف ایک درانتی، گناہس کاٹنے والی

درانتی۔“

دوسری صبح خون میں لت پت غفار کی لاش ان ہی کھیتوں میں ملی، اُس نے اپنے
ہاتھوں میں درانتی کی جگہ بندوق تھام رکھتی تھی ۔

دیکھو گے تو ہر موڑ پر مل جائیں گی لاشیں

ڈھونڈو گے تو اس شہر میں قاتل نہ ملے گا



مقبول

جنتِ نظیر کا وہ اسیر پرندہ..... بے بسی و بے کسی کا کفن اوڑھے..... ظالم دیوؤں کی کالی کوٹھری کی سلاخوں والی روزن سے جب ابھرتے سورج کی آزادشاعوں کو وضو افشانی کرتے ہوئے دیکھتا تھا تو وہ آزادی کے خواب کو حقیقت میں بدلتے ہوئے محسوس کرتا تھا۔ آزادی..... ہاں..... آزادی..... اپنے وطن کے خوبصورت چمنستانوں کی آزادی، فلک بوس پہاڑوں کی آزادی، آبِ حیات جیسی تاثیر رکھنے والے آبشاروں کی آزادی..... اپنے محکوم و مظلوم ہم وطنوں کی آزادی، جن کے ذہنِ ظلم و ستم کے پہاڑوں تلے دب گئے تھے۔ جن کی دھڑکنوں پر خوف و دہشت کے پہرے بٹھادے گئے تھے اور جن کے پُر خون آنسوؤں سے ظلم کے ایوانوں کے چراغ روشن کئے جا رہے تھے۔ وہ گمنامی کے عالم میں ایک گمنام وطن پرست سپاہی کی طرح وطن پرستی کا حق ادا کر رہا تھا۔ وہ ایک مقصد کے تحت اس پرکٹھن راستے پر چل پڑا تھا۔ ہر ستم اُس کے حوصلے کو بڑھا دیتا تھا۔ اس کا مقصد اُس کے اعتماد کے سہارے مضبوط سے مضبوط تر ہوتا جا رہا تھا اور اس کے اعتماد کی بنیاد اُس کے ایمان پر تھی۔ اپنے ساتھیوں کو

وہ ہمیشہ یہی پیغام دیتا رہتا تھا کہ وہ جس ایمان پر قائم ہیں اُس نے صدیوں پہلے انسان کو انسان کی غلامی سے آزاد ہونے کا منشور پیش کیا تھا۔ زندان کی زنجیروں کا بوجھ، اُس کے ایمان و اعتماد کے وزن کو بڑھاتا رہتا تھا۔ اسکی زندگی سلسلہ وار ان تہہ خانوں میں ہی گزری تھی لیکن اس نے کبھی بھی اپنے مشن کو سودا بازی کے ترازو میں نہیں تولّا۔

وہ ایک باشعور تعلیم یافتہ نوجوان تھا۔ پولیٹکس میں ڈگری یافتہ ہونے کی وجہ سے وہ سیاسی طور بالغ نظر انسان تھا۔ وہ محکوموں کی المناک داستان سے بھی باخبر تھا اور حاکموں کے عشرت خانوں کی خوشحالی سے بھی واقف تھا۔ وہ یہ بھی سمجھتا تھا کہ آزاد قومیں ہمیشہ خودداری اور پُر اعتمادی کے ساتھ ارتقاء کی منزلیں طے کرتی رہتی ہیں اور ان کی نسلیں، فاتحانہ سوچ کے ساتھ آگے کی جانب قدم بڑھاتی رہتی ہیں۔ وہ جب روزِ زندان کی سلاخیں دونوں ہاتھوں سے پکڑ کر باہر کے اور دیکھتا تھا تو اُسے پھانسی کے پھندے کے درمیان چمکتا ہوا سورج دکھائی دیتا تھا اور جب سورج کی روشن کرنیں اُس کی خواب پسند آنکھوں سے ٹکراتی تھیں تو اس کے بیدار ذہن میں اپنی محکوم وادی کا آزاد جغرافیہ گھومنا شروع ہو جاتا تھا۔ وہ گھنٹوں سوچتا رہتا کہ اس کی قوم خواب غفلت میں پڑی ہوئی ہیں اور غلامی کا دیمک ان کے ذہن سے آزاد پسندی کی روح کو گور گور کر نکال رہا ہے لیکن وہ اس بات سے زیادہ پریشان نہیں ہوتا تھا کیونکہ وہ سمجھتا تھا کہ طویل غلامی کا لمبا سانپ غلاموں کی آزادی پسندی کے مزاج کو اس قدر ڈستے ڈستے کڑوا بنا دیتا ہے کہ وہ آزادی کی مٹھاس سے دستبردار ہو جاتے ہیں اور ان کی آزاد فکر پر غلامی کی دبیز چادر بیٹھ جاتی ہے۔ جس کی وجہ سے وہ غلامانہ ذہنیت کے مالک بن جاتے ہیں۔ وہ اپنی قوم کی غفلت شعاری سے پریشان تو ہو جاتا تھا لیکن اس کا اعتماد اُسے مایوسی سے بچاتا تھا اور اس کی نظریں اپنی قوم کی نئی نسل پر ٹکی ہوئی تھیں۔ جن کے لئے

اُس نے آزادی کے پُل کی بنیاد ڈالی تھی۔

وہ کافی عرصہ سے جمہوریت کے قید خانے کا قیدی بنا ہوا تھا۔ جمہوریت کے دعویداروں کی نظروں میں وہ ملک دشمن باغی تھا، کیونکہ ان کے نزدیک وہ خفیہ طور پر آزادی کے مشن کو پھیلانے کی کوشش کر رہا تھا اور نوجوان نسل کے ذہنوں میں آزادی کی روح پھونک رہا تھا۔ سیاہ و سفید کے مالک فاتح اس کے منصوبہ کو بھانپ چکے تھے۔ انھوں نے اس کی آزادی پسند سوچ کو ہر ممکن بدلنے کی کوشش کی لیکن جب ظلم و ستم کے تمام ہتھکنڈے ناکام ثابت ہوئے تو اُس پر ملک دشمنی کا مصنوعی لیبل لگایا گیا اور پھانسی کی سزا تجویز کی گئی، لیکن موت کی سزا سننے کے باوجود بھی اُس کی ہمت کبھی نہیں ٹوٹی اور وہ آزادی کے مشن پر مضبوط چٹان کی طرح ڈٹا رہا۔

وہ دن..... اُس کی انقلابی زندگی کا آخری دن تھا جب جدید دور کے جمہوریت پرست چنگیز نے اپنی چنگیزیت کا بھرپور مظاہرہ کر کے غلام وادی کے آزاد پسند انسان کو تختہ دار پر لٹکا دیا۔ نیا سورج طلوع ہو رہا تھا۔ اس کی چمکتی کرنوں نے، آہستہ آہستہ سخت گرمی کی منجمد فضا میں آگ کے شعلے بھڑکا دے۔ بے حس قوم کے احساس جاگ اٹھے اور بیداری کی گرم لہر چار سو پھیل گئی۔ تمام قوم پل بنانے میں بٹ گئی۔ طوفان کی خونین لہروں نے مشن چلانے والوں کو نگنا شروع کر دیا لیکن ان کے انقلابی قدم آگے بڑھتے گئے اور ان کے انقلاب آفریں صداؤں سے ساری وادی گونجنے لگی۔ خوفناک بجلیاں کڑکنے لگیں لیکن انقلابی آواز کی زنجیر لمبی ہوتی گئی۔ ہر دل سے صدا نکل رہی تھی مقبول، مقبول..... تیرا مشن ہمیں قبول۔

قتل گاہوں سے جن کر ہمارے علم

(فیض)

اور نکلیں گے عشاق کے قافلے

ڈپریشن

شب ظلمات کا نصف سے زیادہ حصہ بیت گیا تھا۔ صابر کی ماں نے لائٹین کی بتی جلائی اور صابر کو نیند سے جگاتے ہوئے کہنے لگی ”صابر بیٹا اٹھو نا، جلدی کرو نہیں تو دیر ہو جائے گی، پھر شہر کیسے جاؤ گے۔“

صابر تیس برس کا نو جوان پوسٹ گریجویٹ عجیب قسم کے ذہنی تناؤ کا اسیر شہر جانے والی گاڑی خوفناک آواز میں ہارن بجا بجا کر سوار یوں کو اپنی طرف بلا رہی تھی۔ لوگ گھپ اندھیرے میں بس کی طرف دوڑے جا رہے تھے۔ صابر جب گاڑی میں سوار ہوا تو گاڑی سوار یوں سے کچا کھچ بھری پڑی تھی۔ اُسے مشکل سے بیک سیٹ پہ جگہ مل گئی۔ سانسیں درست کرنے کے بعد اُس نے بغل والی سیٹ پر بیٹھے ہوئے آدمی سے کہا:

”بڑی مشکل سے سیٹ مل گئی۔ حاکم الوقت عوام کی مشکلات کی طرف کوئی دھیان نہیں دیتے، ہر وقت پریشانیوں کا سامنا کرنا پڑتا ہے۔“ پاس میں بیٹھا ہوا آدمی قریباً ستر برس کی عمر کا تھا وہ صابر کی بات سُن کر بڑی سنجیدگی سے بولا:

”نوجوان! ہم کون سا کام اپنی مرضی کے مطابق کر سکتے ہیں۔ نصف صدی سے لوگ اس بس میں سفر کرتے آئے ہیں۔ اس زنگ آلودہ بس کے زہر آلودہ ماحول میں سفر کرتے ہوئے دم گھٹتا ہے۔ نہ جانے کتنے مسافر منزل تک پہنچنے سے پہلے ہی اس بس میں دم توڑ بیٹھے۔ خیر آپ شہر کیوں جا رہے ہیں۔“ اُس آدمی نے صابر سے پوچھا ”آپ کے چہرے سے تو پسینہ چھوٹ رہا ہے ہیں خیریت ہے نا؟“

”جب سے میں نے ہوش سنبھالا ہے تب سے میں عجیب و غریب ذہنی تناؤ میں مبتلا ہوں“ صابر نے درد بھری آواز میں کہا ”سنا ہے کہ شہر کے ایک اسپتال میں دنیا کے پانچ بڑے ماہرین نفسیات نے ایک بڑا کیمپ لگایا ہے۔ جہاں پر وہ ڈپریشن کے شکار انسانوں کا نفسیاتی معائنہ کرتے ہیں تاکہ وہ ذہنی تناؤ سے چھٹکارہ پا کر سکون کی سانس لے سکیں۔“

اسی دوران ڈرائیور اور کنڈیکٹر بس میں نمودار ہو گئے۔ ڈرائیور کے ماتھے پر لمبا سرخ ٹیکا تھا اور کنڈیکٹر کے چہرے پر لمبی داڑھی تھی۔ دونوں کے ہاتھ میں ایک ایک لمبا کوڑا تھا..... بس شہر کی جانب چل پڑی، ہر طرف خوف کا سناٹا چھایا ہوا تھا، موسم اگرچہ خوشگوار تھا، پرندے بھی آزاد فضاؤں میں اڑ رہے تھے لیکن بس کی بدبودار فضا سے مسافر سخت کوفت محسوس کر رہے تھے۔ گٹھن سے تنگ آ کر کچھ نوجوانوں نے بس کی چھوٹی چھوٹی کھڑکیوں کو کھولنے کی کوشش کی تاکہ سڑک کے دونوں جانب پھیلی ہوئی پہاڑیوں سے آرہی ٹھنڈی اور خوشبودار ہوائیں مسافروں کی گٹھن کم کر سکیں۔ لیکن..... ابھی نوجوان کھڑکیاں کھولنے ہی لگے تھے کہ اچانک بس رُک گئی اور ڈرائیور اور کنڈیکٹر نے ان نوجوانوں پر کوڑے برسائے شروع کر دیے۔ بس میں افراتفری مچ گئی۔ بہت سارے نوجوان، بوڑھے، بچے اور عورتیں کوڑوں کی مار سے اپنی جانیں گنوا

بیٹھے ہر طرف خون نظر آ رہا تھا اور بس ایک جیل کا انٹروگیشن سیل محسوس ہو رہی تھی یہ وحشت ناک صورت حال دیکھ کر صابر کو دل کا دورہ پڑنے لگا۔ اُسے محسوس ہو رہا تھا کہ بس کی پٹرول ٹینکی میں ان لوگوں کا خون جمع ہو رہا ہے اور اُسی خون سے بس آگے بڑھ رہی ہے۔

یہ سوچتے سوچتے صابر کو اپنے اسکول کے دن یاد آئے جب وہ پانچویں میں پڑھتا تھا اور ماسٹر جی روز انھیں مارنگ اسمبلی میں ایک نظم پڑھاتا تھا ”ہم ہونگے کامیاب..... ہم ہونگے کامیاب..... ایک دن.....“ صابر نے ایک دن معصومانہ لہجے میں ماسٹر جی سے پوچھا تھا کہ ماسٹر جی اس نظم کا مطلب کیا ہے؟“ ماسٹر جی نے بڑے پیار سے سمجھایا تھا ”بیٹھا جب تم پڑھ لکھ کر بڑے ہو جاؤ گے تو تمہیں اپنے لئے اور اپنے وطن کے لئے بہت کچھ کرنا پڑے گا تاکہ تمہارا وطن ترقی کر سکے اور لوگ آزادی کے ساتھ زندگی گزار سکیں۔“ صابر سوچتا رہا..... سوچتا رہا کہ ابھی ہمیں ہماری منزل نہیں ملی ہے..... ہمیں اور آگے بڑھنا ہے۔

بس شہر پہنچ چکی تھی۔ صابر نے بس سے اتر کر سیدھے اسپتال کی راہ لی۔ اسپتال میں وہ یہ دیکھ کر حیران ہوا کہ بس کے تمام مسافر نفسیاتی مرض میں مبتلا تھے اور وہ علاج کے لئے قطار میں کھڑے اپنی اپنی باری کا انتظار کر رہے ہیں۔ صابر بھی قطار میں شامل ہو گیا۔ وہ تمام چہروں کو غور سے دیکھ رہا تھا۔ ایک عورت پاگل پن کا شکار لگ رہی تھی وہ چلا چلا کر دردناک آواز میں اپنے لڑکے کا نام لے رہی تھی اور کبھی کبھی بے ہوش ہو جاتی تھی کچھ لوگ اُسے زور سے پکڑے ہوئے تھے۔ صابر نے اس عورت کی قابل رحم حالت دیکھ کر ان لوگوں سے پوچھا کہ ”اس عورت کی یہ حالت کیسے ہوئی ہے۔ اُسے ایسا کون سا صدمہ پڑا ہے جس سے یہ اپنا دماغی توازن تک کھو بیٹھی ہے۔“

ان لوگوں میں سے ایک آدمی نے اُس عورت کی درد بھری کہانی سناتے ہوئے کہا۔

”نو جوان! اس عورت کا ایک جوان لڑکا تھا..... اُس نے اچھی خاصی تعلیم حاصل کی تھی۔ وہ اپنے علاقے کے لوگوں کو خوشحال دیکھنا چاہتا تھا اور ان کی مشکلات کو دور کرنا چاہتا تھا۔ وہ لوگوں کو بیدار کرنے کا متمنی تھا تا کہ ان کی آنے والی نسل آزاد فضاؤں میں سانس لے سکے۔ لوگ اُس بہادر اور انقلاب پسند نو جوان کے خیالات اور عزائم سے اتفاق کرنے لگے؛ ایک دن اُس نے اپنے علاقے کے لئے نئی بس لائی۔ لوگ اُس بس جوق در جوق سوار ہوتے گئے لیکن ابھی بس چند ہی میل کا سفر طے کر چکی تھی کہ برسوں پرانی چلنے والی بس کا ڈرائیور سڑک پر نمودار ہوا اور اُس نے بہادر نو جوان کو بس سے اتار کر کوڑے مار مار کر ابدی نیند سلا دیا۔“

یہ درد بھری کہانی سن کر صابر کا سر چکرانے لگا اُس نے کھڑکی کھولی اور تازہ ہوا کے جھونکوں میں لمبی لمبی سانسیں لینے کی کوشش کی۔ اُسے یوں لگا کہ باہر سارے شہر میں آگ کے شعلے بھڑک رہے ہیں۔ آسمان سے خون کی بارش ہو رہی ہے..... لوگوں کی چیخ و پکار سے ساری وادی لرز رہی ہے..... اور دور سڑک کے کنارے اُس کا وہ بوڑھا ماسٹر جی بھی خون میں لت پٹ پڑا ہوا ہے جو اُسے بچپن میں ”ہم ہونگے کامیاب“ کی نظم پڑھایا کرتا تھا۔

کچھ دیر بعد صابر اُس چیخ و پکار میں خود بھی شامل ہو گیا تھا اور اُس کا ڈپریشن

!!.....



تیسری جنگ عظیم سے قبل

وہ سنگ دل گلچیں..... اپنے پُر فریب محدب شیشوں کی زہریلی شاعموں سے
 گل زمین کے لالہ فام پھولوں کو اپنا نشانہ بنا رہے تھے۔ چمنستان کے شاہین فطرت
 پرندے، ان مردہ خور کرگسوں کی بدطینت خصلت بھانپ گئے اور اپنے چمنستان کو ان
 مردہ خوروں کی پروازوں سے آزاد کرانے کے لئے کمر بستہ ہو گئے۔ چمنستان کے یہ
 شاہین جب ان مردہ خور کرگسوں کا مقابلہ کرنے کے لئے پر توڑنے لگے تو اسیر فضا
 حیران..... درندے پریشان..... لیکن چند سے کیا ہوتا، وہ شکار بننے والے غافل
 پرندوں کو مدد کے لئے پکارتے رہے، اتحاد کی صدا اُنیں دیتے رہے لیکن سب فضول
 آپسی پھوٹ کی وجہ سے سب بزدل نکلے..... موت سے خوف زدہ، خودداری سے
 محروم.....!

یہ شاہین فطرت پرندے ایک درخشان تہذیب کی نمائندہ علامت تھے۔ وہ

تہذیب جس سے جدید دنیا کے سوتے پھوٹے تھے۔ وہ اسی پر امن، خوشحال اور پائیدار تہذیب کے پروردہ شاہین تھے۔ ان کے چمن میں ہر طرف خوشحالی کا دور دورہ تھا۔ چمن کی فضا امن و سکون کی خوشبوؤں سے مہک رہی تھی۔ باغی پرندوں کے گلستان کی یہ معطر ہوائیں، ان بد مست درندوں کو دیوانہ کر بیٹھیں۔ انھوں نے اپنی عفویت زدہ سانسوں کو ان خوشبودار فضاؤں میں تحلیل کرنا شروع کر دیا اور اپنی بد صورت جو نچوں سے آزاد چمن کے نرم و نازک پھولوں کو توڑنا شروع کر دیا۔ چمن کے شاہین اپنے پُر امن چمن کو ان درندہ صفت کرگسوں کی تباہی سے بچانے کی خاطر مقابلہ کرنے کے لئے اٹھ کھڑا ہو گئے۔ کافی عرصہ تک وہ پوری طاقت کے ساتھ مقابلہ کرتے رہے کہتے ہیں کہ دو لومڑیوں نے بھی ایک خونخوار شیر کو مار گرایا تھا، یہاں تو جدید دور کے طاقت ور درندوں کے ساتھ مقابلہ کرنا تھا۔ انجام تو سب کو معلوم تھا، وہ بھی بے خبر نہیں تھے لیکن وہ خود دار تھے، باغیرت تھے، ان کی خودداری اور غیرت مندی نے انھیں جھکنے نہیں دیا۔ انھوں نے پوری قوت کے ساتھ مقابلہ کرتے ہوئے ان درندوں کے سازشی آشیانوں کو بھی تباہ کر ڈالا، لیکن اس سب کے باوجود وہ فتح مندی کا سورج نہیں دیکھ سکے۔ ان کی نسل نے جب انھیں تنہا چھوڑ دیا تو وہ اپنے محفوظ ٹھکانوں میں پناہ لینے کے لئے مجبور ہو گئے۔ ان کی غافل نسل دور سے کھیل کا نظارہ کرتے ہوئے لطف اندوز ہو رہی تھی، نتیجہ..... ان کے آزاد چمن امن کے دعویداروں کے غلام بن گئے۔

غلاموں کی لگام کسنے کا کام بڑے درندے نے اپنے ہاتھ میں لے لیا وہ ابھی بے قرار تھا۔ اُس کا سکون جنون میں تبدیل ہو رہا تھا کیونکہ باغی پرندوں کا سردار شاہین، اُس کی پکڑ سے باہر تھا اور اسے سزا نہ دینا اُس کے مغرور دماغ پر کوڑے برسنے کے مترادف تھا۔ تلاش جاری رہی۔ چمنستان کی اینٹ سے اینٹ بجائی گئیں۔ کئی باغی

پرندے شکار رہزئے اور کئی شکاری کے زہریلے پھندے میں پھنس گئے۔ انھیں درندے کی عدالتی پنجروں میں لایا گیا اور انھیں اپنے مقاصد کو بیان کرنے کا حکم ہوا۔ وہ شاہین فطرت پرندے موت کے پنجروں میں پھڑپھڑانے لگے کہ

”ہم آزاد چمن کے اسیر پرندے ہیں۔ ہم اپنے چمن کو آزاد دیکھنا پسند کرتے ہیں..... ہمیں غلامی سے سخت نفرت ہیں..... ہم ہر کسی کو آزاد دیکھنا چاہتے ہیں..... ہم غلامی کی ذلت آمیز زندگی پر آزادی کی باعزت موت کو ترجیح دیتے ہیں.....“

مغرور درندے شاہینوں کے عزائم دیکھ کر غرائے:

”آزادی دینا اور چھیننا ہمارا حق ہے کیونکہ ہم آزاد ہیں..... طاقت ور ہیں..... امن کے پیامبر ہیں..... جمہوریت کے علمبردار ہیں..... تم غلاموں کی یہ ہمت کہ تم ہمارے خلاف بغاوت پر اتر آئے..... تمہاری نسل کی سانسیں ہمارے رحم و کرم پر چل رہی ہیں۔“

باغی شاہینوں کو جب موت کی سزا سنائی گئی تو بھی وہ آزادی آزادی پکارتے رہے۔ ان کی گردن میں جب پھانسی کا پھندا ڈالا گیا تو ان کے ہونٹوں پر مسکراہٹ کے شبنمی قطرے چمک رہے تھے۔ درندوں کا سردار خوشی سے چمک رہا تھا۔ وہ اپنی تہذیب کے گن گار ہوا تھا۔ وہ سمجھ رہا تھا کہ آج وہ اس نسل سے صدیوں کا بدلہ لے رہا ہے لیکن وہ پھر بھی کبھی مایوس ہو رہا تھا کیونکہ ان باغی پرندوں کا سردار ابھی ان کے ہاتھ نہیں لگا تھا باغی پرندوں کی نسل کے کچھ پرندے خاموش احتجاج کرتے رہے، انھوں نے غلامی کی ذلت دیکھی تھی وہ احتجاج کے بغیر کرتے بھی کیا کیونکہ غلام کے پاس احتجاج کے بغیر ہوتا ہی کیا ہے۔

زمانہ گردش کرتا رہا..... برسوں گزر گئے..... وقت کا مزاج بدلتا رہا.....

درندوں میں پھوٹ پڑ گئی کیونکہ بڑا درندہ دوسرے درندوں پر اپنا تسلط جمانا چاہتا تھا۔
 وہ ایک دوسرے کے ساتھ ٹکرانے لگے..... سارا جنگل آگ برسانے لگا..... تمام خون
 خوار درندوں کے ٹھکانے اس آگ کی لپیٹ میں آ گئے..... ہر طرف بربادی اور تباہی
 پھیل چکی تھی کیونکہ دنیا میں تیسری جنگ عظیم کا سائرن بج چکا تھا۔



ہوم لینڈ

وہ جنت نما وادی تھی، اس کے پاس بان برف سے ڈھکے ہوئے..... آسمان کے حریف بلند و بالا خاموش پہاڑ تھے۔ بہار کے موسم میں جب سورج کی کرنیں ان برفیلے پہاڑوں پر پڑتی تھیں تو برف پگھل کر ٹھنڈے پانی میں تبدیل ہو کر بلندی سے پستی کی طرف مدھم آواز میں دھیرے دھیرے سفر شروع کرتی تھی اور اس گلپوش وادی کے چمن زاروں کے رنگ برنگے پھولوں کے لئے آب حیات کا کام انجام دیتی۔ یہ وادی ایک منفرد تہذیب و ثقافت کا مسکن رہی تھی جو صدیوں کی تاریخ پر مشتمل تھا۔ لوگ مختلف مذاہب کے پیروکار تھے لیکن انسانیت نوازی سب کا مشترکہ مذہب تھا۔ عبداللہ خان، سوم ناتھ اور سردار سر جیت سنگھ، ہندو، مسلم اور سکھ اتحاد کی پائیدار علامت تھے۔ ان لوگوں نے زندگی کی ستر بہاریں دیکھی تھیں۔ یہ ایک ہی گاؤں میں رہتے تھے اور زمانے کے نشیب و فراز میں بھی یہ لوگ اتحاد و اتفاق کی بے مثل علامت تھے۔ الگ الگ مذہب سے تعلق رکھنے کے باوجود یہ لوگ ایک ہی کنویں سے پانی پیتے تھے اور ایک ہی کھیوٹ سے فصل اُگاتے تھے۔ گاؤں میں ایک بہت بڑا صدیوں پرانا چنار تھا۔ یہ تینوں اس

چنار کے سائے میں غم روزگار پر گفتگو کرتے رہتے تھے۔ یہ چنار اس علاقے کے لوگوں کا صدیوں پرانا ورثہ تھا اور امن کی علامت بھی، کیونکہ جب بھی بستی میں بد امنی کا کوئی واقعہ پیش آتا تھا تو بستی کے لوگ مل جل کر اس چنار کے سائے میں بیٹھ کر بد امنی کو امن میں تبدیل کرتے تھے۔

عبداللہ، سوم ناتھ اور سردار سر جیت سنگھ بچپن کے ساتھی تھے۔ وہ ایک دوسرے کے ساتھ بے حد محبت کرتے تھے، محبت کی یہ روایت بزرگوں کا ورثہ تھا۔ گاؤں میں جب بھی کوئی مذہبی تہوار ہوتا تھا تو مشکل سے ہی پہچان ہوتی کہ یہ کس مذہب کا تہوار ہے کیونکہ سب لوگ ہر تہوار مشترکہ طور پر مناتے تھے اور آپسی بھائی چارے کا یہ عالم تھا کہ جب سوم ناتھ کی شادی رچائی گئی تھی تو سوم ناتھ کے ساتھ عبداللہ خان اور سردار سر جیت سنگھ ہی اس کے سسرال گئے تھے اور دلہن کو سجا کر ڈولی میں لائے تھے۔

ایک دن گھنے چنار کے سائے سوم ناتھ نے بھائی چارے کی اس مضبوط روایت کو یہ کہہ کر توڑ ڈالا کہ ”وہ یہ وادی چھوڑ رہا ہے“۔ عبداللہ خان اور سر جیت سنگھ یہ خلاف توقع والی بات سن کر دم بخود ہو گئے، انھیں محسوس ہوا کہ اس بڑے چنار کی ایک پرانی شاخ کو خزان کے سایوں نے اپنی لیٹ میں لینا شروع کیا ہے۔ عبداللہ خان نے غصے میں آکر سوم ناتھ سے پوچھا!

”سوم ناتھ! آپ کیوں اس صدیوں کے بھائی چارے کو توڑنا چاہتے ہو؟ تم ہمیں چھوڑ کر مت جا۔“

”نہیں عبداللہ بھائی“ سوم ناتھ نے درد بھری آواز میں کہا ”ہم کچھ نہیں کر سکتے ہیں۔ ہمیں اپنوں سے سندیش ملا ہے کہ جتنی جلدی ہو سکے تم وادی چھوڑ کے چلے آؤ۔ میرا دل بھی اس جنم بھوی کو چھوڑنے کے لئے تیار نہیں ہے لیکن جب برادری کے

دوسرے لوگ بھاگ رہے ہیں تو میں یہاں اکیلا کیا کروں گا۔“

سوم ناتھ کی یہ باتیں سن کر سردار سرجیت سنگھ آگ بگولہ ہو گیا اور تلوار ہوا میں لہراتے ہوئے بول پڑا!

”سوے! ہم لوگ صدیوں سے اکٹھا رہتے آئے ہیں۔ ہمارے بزرگ بھی ایک ساتھ اٹھتے بیٹھتے تھے، کس کی مجال ہے جو ہم کو جدا کرے اور ہمیں اپنے گھروں سے بے گھر کر دے۔ مجھے بھی اپنوں سے پیغام آیا تھا لیکن میں نے جانے سے انکار کر دیا۔ ہم تینوں آنے والے طوفان کا ڈٹ کر مقابلہ کریں گے۔“

سوم ناتھ خیالات کے سمندر میں کھو گیا۔ اس کو سکھ دکھ کے وہ دن یاد آ گئے جو ان تینوں نے ایک ساتھ گزارے تھے۔ اسے برسوں پہلے کا وہ واقعہ بھی یاد آیا جب قبائلوں نے وادی پر حملہ کر دیا تھا اور عبداللہ خان نے اس کے خاندان کو ایک مہینے تک اپنے گھر میں رکھا تھا تا کہ ان پر کوئی آنچ نہ آنے پائے۔ سوم ناتھ نے عبداللہ خان کے چہرے کی طرف جب دیکھا تو اسے عبداللہ خان کا وہ احسان بھی یاد آیا جب اسپتال میں اس کے بیٹے کو بچانے کے لئے عبداللہ خان نے اپنا خون پیش کیا تھا۔ شام ڈھلتے ہی تینوں دوست اپنے اپنے گھروں کی طرف لوٹ چلے۔

صبح سویرے عبداللہ خان چنار کے سایہ تلے ان دونوں ہم وطنوں کا انتظار کرتا رہا۔ کافی دیر کے بعد سردار سرجیت سنگھ نمودار ہوا۔ سردار نے جب سوم ناتھ کو وہاں نہیں پایا تو وہ دونوں ایک دوسرے کو حیرت سے دیکھتے رہ گئے۔ دونوں سوم ناتھ کے گھر کی طرف چلے گئے، وہاں ہر طرف خاموش تھی، گھر کے دروازے پر تالا چڑھا ہوا تھا۔ سوم ناتھ رات کے اندھیرے میں بھائی چارے کی صدیوں پرانی زنجیر کو کاٹ کر پہاڑی کی دوسری جانب فرار ہو کر اپنوں کے پاس چلا گیا تھا۔ لیکن وہ یہ سچائی بھول بیٹھا تھا کہ پیڑ

جب اپنی زمین سے اکھڑ جاتا ہے تو پرانی زمین اُس کی جڑوں کو پھلنے پھولنے نہیں دیتی ہیں۔ سوم ناتھ کی گائے بدحواسی کے عالم میں صحن کے اندر چکر کاٹ رہی تھی۔ عبداللہ خان، سوم ناتھ کی گائے کو امانت سمجھ کر گھر لے آیا۔

وقت گزرتا رہا، دن مہینے اور مہینے برسوں میں تبدیل ہوتے گئے۔ وادی میں ہر طرف خوف و دہشت کا ماحول چھایا ہوا تھا۔ وطن کی آن بچانے کی خاطر سینکڑوں لوگوں نے اپنی جانوں کا نذرانہ پیش کیا۔ ہزاروں گھر جلائے گئے، راتیں موت کا منظر پیش کرتی رہیں اور دن میدان جنگ کا سماں! گھر سے نکلنے کے بعد کسی کو یہ امید نہیں ہوتی تھی کہ وہ دوبارہ گھر زندہ آئے گا یا نہیں؟ اس سب کے باوجود عبداللہ خان اور سردار سرجیت سنگھ کا بھائی چارہ مضبوط سے مضبوط تر ہوتا چلا گیا۔

چند برسوں کے بعد عبداللہ خان کے نام سوم ناتھ کی ایک چھٹی آئی۔ عبداللہ خان چھٹی لے کر سردار سرجیت سنگھ کے گھر چلا گیا۔ سردار چھٹی کھول کر پڑھنے لگا۔ سوم ناتھ نے عبداللہ خان کو لکھا تھا:

”مجھ سے بہت بڑی غلطی ہوئی جو میں نے دوسروں کے بہکاوے میں آ کر اپنے آپ کو مصیبت کے کھنور میں جھونک دیا۔ وہاں آپ لوگ ہماری بہو بیٹیوں کی عزت بھی کرتے تھے اور حفاظت بھی! لیکن یہاں جنہیں ہم اپنا سمجھتے رہے وہ ہماری بہو بیٹیوں کی طرف ہوس بھری نظروں سے دیکھتے ہیں اور ہمیں مائیگرینٹ کہہ کر ہر مقام پر ذلیل کرتے رہتے ہیں۔“

عبداللہ خان اور سرجیت سنگھ خط پڑھتے پڑھتے بڑی دیر تک روتے رہے۔ سوم ناتھ نے عبداللہ خان کو مزید لکھا تھا:

”عبداللہ اگر آپ مجھ پر رحم کرو گے تو میرا آبائی مکان جلاڈالوتا کہ میں سرکار سے

معاوضہ لے سکوں اور انشورنس کمپنی سے پیسے وصول کر سکوں اور میری زمین بھی بیچ ڈالو کیونکہ میرے بیٹے پر تھوی کو آرمی میں آفیسر کا عہدہ مل گیا ہے اس لئے اب اسے ٹریننگ پر جانا ہے جس کے لئے مجھے پیسوں کی اشد ضرورت ہے، آپ کا مجھ پر اور میرے بیٹے پر بڑا احسان رہے گا۔ اگر آپ میرا یہ کام کرو گے۔“

عبداللہ خان نے گھر آ کر اپنے بیٹے غزنوی سے مشورہ کیا کہ ”سوم ناتھ کا مکان، ان کی امانت ہے، اسے ہم کیسے جلا سکتے ہیں، وہ اگر واپس آئیں تو کہاں رہیں گے۔ اس کے بدلے میرے پاس کچھ پیسے ہیں اور سوم ناتھ کی آدھی زمین ہم بیچ ڈالیں گے۔“ چند دنوں کے اندر عبداللہ خان نے سوم ناتھ کو پیسے بھیج دیئے۔ ایک مہینے کے بعد سوم ناتھ کا ایک پارسل عبداللہ خان کو پہنچ گیا، جس میں زمین کے کاغذات کے علاوہ ایک چھٹی بھی تھی جس میں سوم ناتھ نے لکھا تھا کہ ”ہم لوگ آپ کا احسان زندگی بھر نہیں بھولیں گے۔ پر تھوی نے نوکری جوائن کر لی، یہ سب آپ کی مخلصانہ مدد سے ہوا۔“

ایک رات سوم ناتھ کے گھر سے اچانک آگ نمودار ہوئی۔ تمام گاؤں والے آگ بجھانے کے لئے دوڑ پڑے لیکن آگ پر قابو نہ پاسکے۔ کچھ مہینوں کے بعد سردار سر جیت سنگھ کو سوم ناتھ کا ایک خطہ موصول ہوا، جس میں لکھا تھا کہ میں نے مکان کا انشورنس کمپنی سے حاصل کر لیا ہے اور سرکار کی طرف سے معاوضہ بھی ملا ہے۔ اب تم مکان والی زمین خرید لو، کاغذات میں چند دنوں کے اندر بھیج دوں گا۔ سر جیت سنگھ نے زمین خرید کر اس پر ایک عالیشان مکان تعمیر کروایا اور کچھ ہی برسوں میں سوم ناتھ کی زمین پر ایک قصبہ نما گاؤں تعمیر ہوا۔

تقریباً بیس برس گزر گئے۔ وادی کے حالات اب کچھ حد تک سدھر گئے تھے۔ ایک روز لوگ جب صبح سویرے نیند سے جاگے تو سارے علاقے کو فوج نے اپنے

گھیرے میں لیا تھا۔ دوپہر کے وقت کریک ڈاون کا اعلان ہوا اور تمام لوگوں کو اپنے اپنے گھروں سے بھیڑ بکریوں کی طرح نکالا گیا اور ایک کھلے میدان میں جمع کیا گیا۔ فوج کا افسر جب بڑے رعب داب کے ساتھ لوگوں کے سامنے کھڑا ہو گیا تو لوگ خوش بھی ہوئے اور حیران بھی۔ یہ افسر سوم ناتھ کا لڑکا پرتھوی تھا۔ پرتھوی مانک ہاتھ میں اٹھائے لوگوں سے مخاطب ہوا:

”ہم لوگ پچھلے بیس برسوں سے جن بدترین حالات کا شکار ہوتے آئے ہیں، اس کے ذمہ دار تم لوگ ہو۔ تم ہی لوگوں نے ہمیں اپنے گھروں سے بے گھر کر دیا۔ ہمارے مکان جلائے، ہماری زمینوں پر ناجائز قبضہ کر ڈالا۔ اب ہم واپس آنا چاہتے ہیں۔ ہم تم لوگوں کو ایک مہینے کی مہلت دیتے ہیں، تم لوگ ہماری زمینوں کو چھوڑ دو۔۔۔۔۔۔ یہاں پر ہمارا ہوم لینڈ بنے گا۔“

لوگ پرتھوی کی دل آزار باتوں سے برہم ہو گئے۔ عبداللہ خان لاٹھی کے سہارے پرتھوی کی طرف بڑھ گیا اور اُسے سمجھانے لگا کہ ”بیٹا تم لوگ ضرور واپس آؤ لیکن ہم پر غلط الزامات مت لگاؤ۔“ یہ سنتے ہی پرتھوی نے اپنے گن سے عبداللہ خان کے دودانت توڑ دیئے۔ لوگ پرتھوی کی وحشیانہ حرکت دیکھ کر آگ بگولہ ہو گئے۔ ہر طرف شور مچا، ظلم کے خلاف نعرے بلند ہو گئے، بھیڑ میں عبداللہ خان کا لڑکا غزنوی کھڑا ہو گیا، وہ پرتھوی سے جارحانہ لہجے میں کہنے لگا:

”تم لوگ اپنی جنم بھومی کو دھوکہ دے کر اور صدیوں کے بھائی چارے کو توڑ کر یہاں سے فرار ہوئے ہو، تم لوگوں نے خود اپنے مکان جلوائے اور اپنی زمین ہمیں بیچ ڈالیں تم لوگوں نے اس پوتر دھرتی کو تیاگ دیا، اب ہم لوگوں کے راستے الگ ہو چکے ہیں۔“

یہ سنتے ہی فوجی لوگوں پر ٹوٹ پڑے، سینکڑوں لوگ زخمی ہو گئے۔ پرتھوی لوگوں کو ایک مہینے کی مہلت دے کر وہاں سے چل دیا۔

ایک مہینے کے بعد پرتھوی جب اس علاقے میں دوبارہ آ گیا تو وہاں کا ماحول بدل چکا تھا۔ بستی کے چوراہے پر ایک بڑا بورڈ لگایا گیا تھا جس پر سبز حروف سے آزاد لینڈ لکھا ہوا تھا اور علاقے کے نو جوان اپنے ہاتھوں میں ہتھیار تھامے ہوئے تھے جس سے ظاہر ہو رہا تھا کہ حالات.....!

جھانک کر مرے آئینہ گفتار میں
آنے والے دور کی ایک دھندلی سی تصویر دیکھ
(اقبال)

.....☆☆☆.....

کشمیر نواز

زمینِ حُسن خیز کی پرسکون و جان بخش فضا میں قرونوں سے کالے دیوؤں کے آسیب سے سحر زدہ ہو رہی تھیں۔ یہ آفت زدہ وادی کشمیر نواز کے سنہرے خوابوں کی حسین تعبیر تھی اور اُس کی ستم زدہ نسل، ایک مدت سے، کالے دیوؤں کے حکم جابری کی تابعداری کرتے ہوئے، جھیل ولر کی منجمد سطح کے اوپر ننگے بدن ننگے آسمان تلے سرما کی جان لیو اسردی میں برف کے بُت بنی ہوئی تھی۔ سرما کی برف باری کی وجہ سے جھیل ولر کا پانی جم گیا تھا اور اس ٹھٹھرتی سردی میں کالے دیو، وادی کے باشندوں کو اپنے عذاب سے تڑپا رہے تھے۔ جھیل ولر کی اس تیخ بستہ سطح پر وہ لوگ بر فیلے پیڑ جیسے لگ رہے تھے۔ کالے دیوؤں کا ڈران لوگوں کے دلوں میں اس طرح سے بیٹھ گیا تھا کہ ہونٹوں پر جمی ہوئی برف کو چوسنے سے بھی خوف محسوس ہو رہا تھا۔ کشمیر نواز اپنی بر فیلی جسم والی نردوش نسل کی بے بسی دیکھ کر اندر ہی اندر ٹوٹ رہا تھا۔ وہ سوچ رہا تھا کہ اُس کی اس خوب صورت پھولوں بھری وادی کے مالی کب تک برف کے یہ سفید کفن اوڑھے رہیں گے۔ کون انھیں ان کالے دیوؤں کے آسیب سے نجات دلائے گا۔

اب کوئی ”کشف ریشی“ نہیں آئے گا..... کوئی کشف ریشی نہیں.....! کشمیر نواز کا ذہن یہ سوچتے سوچتے ماضی کی بھول بھلیوں میں کھو گیا۔

ماضی کے پردوں میں کشمیر نواز کو وہ دور نظر آیا جب وادی کے چاروں طرف پانی ہی پانی پھیلا ہوا تھا اور لوگ کشتیوں میں زندگی گزارتے تھے۔ لوگ زیادہ تر مچھلیوں کا شکار کرتے تھے اور آرام سے زندگی گزارتے تھے۔ اس زمانے کے کالے دیوؤں کو ان لوگوں کی خوشحالی ایک آنکھ نہ بھاتی تھی، اس لئے وہ آہستہ آہستہ وادی کے لوگوں کو ستانے پر اتر آئے۔ کالے دیورات کے اندھیرے میں لوگوں کے گھروں پر شب خون مارتے تھے اور ان کے معصوم بچوں کو اپنے والدین سے زبردستی چھین کر جھیل ولر کے گہرے پانی میں پھینک دیتے تھے۔ وادی کے لوگ جب ان کالے دیوؤں کے جو رستم سے تنگ آ گئے تو شب خیزی میں نکلنے والی اُن کی مظلوم آہوں کا درد اُس زمانے کے پیغمبر حضرت سلیمانؑ نے محسوس کیا، وہ ان مظلوموں کی فریاد رسی کے لئے اپنے تخت پر سوار ہو کر وادی کی جانب آیا اور اپنا اُڑن کھٹولا کوہ سلیمانی پر بٹھرایا۔ لوگ جوگ در جوگ حضرت سلیمان کے پاس اپنی فریاد لے کر پہنچے اور انھیں کالے دیوؤں کے ظلم و ستم کی روداد سنائی۔ لوگوں کی فریاد سن کر حضرت سلیمانؑ نے تمام جنات کو حکم دیا کہ آج سے وہ کسی بھی آدم زاد کو نہیں ستائیں گے اور جو مظالم ان دیوؤں نے آج تک وادی کے لوگوں پر ڈھائے تھے، سزا کے طور پر انھیں وادی میں موجود سارے پانی کو نکالنے کا حکم دے دیا گیا۔ لوگوں نے حضرت سلیمانؑ کا شکریہ ادا کیا اور اُسے اُس وقت کی زبان میں ”کشف ریشی“ کے نام سے یاد رکھا۔

کشمیر نواز کی سوچ ابھی ماضی کے واقعات میں ہی گم تھی کہ اچانک اُسے ہر طرف چیخ و پکار سنائی دی۔ اُس نے جب آنکھیں کھولی تو دیکھا کہ کالے دیو اُس کی

نوجوان نسل پر آگ کے کڑے برسا رہے ہیں۔ وہ محسوس کرنے لگا کہ اگر یہ لوگ اسی طرح ظلم سہتے رہیں گے تو میری یہ خوابوں کی وادی معصوم آوازوں کا مدفن بنتی جائے گی۔ وہ کوہ سلیمانی کی جانب دوڑ پڑا، پہاڑ کے اوپر پہنچ کر وہ اُس جگہ کو کھودنے لگا جہاں پر باضی میں حضرت سلیمانؑ کا اڑن کھٹولا ٹھہرا تھا۔ زمین کھودتے ہوئے اس کے ہاتھ حضرت سلیمان کی جادوئی انگٹھی لگ گئی۔ اس نے انگٹھی کو کڑا ہی میں پکھلایا اور سینکڑوں نئی انگٹھیاں بنا ڈالی۔ وہ ان انگٹھیوں کو پہاڑ سے نیچے پھینکتا گیا اور وادی کے ستم رسیدہ لوگوں کے حوصلوں کو بڑھاتا رہا۔ اس کی آواز ہر طرف گونج رہی تھی وہ اپنے لوگوں سے کہہ رہا تھا کہ ”جاگو! ان انگٹھیوں کو پہنو..... اپنے سرد پڑے خون میں حرارت بھرو..... آگ کے بدلے آگ بن جاؤ“.....!!

تمام لوگوں کے منجمد جسم حرکت میں آنے لگے۔ انگٹھیاں پہنتے ہی ان کے اندر ایک نئی حرارت پیدا ہوئی اور ان کے بریلے کفن پکھلنا لگے۔ وہ ایک نئے جوش، ایک نئے ولولے کے ساتھ ان کالے دیوؤں پر ٹوٹ پڑے۔ انگاروں سے انگارے ٹکرانے لگے کشمیر نواز پہاڑ پر اپنی نسل کی جرات کو داد تحسین پیش کر رہا تھا وہ دیکھ رہا تھا کہ برسوں کے بعد، اس کی وادی سے جابرانہ اقتدار کا خاتمہ ہو رہا ہے اور کالے دیو پسائی کے عالم میں خوف زدہ ہو کر پہاڑی کے غاروں کی طرف بھاگ رہے ہیں۔



کبھی الوداع نا کہنا

فصل گل کی غبریں فضاؤں میں پہلگام کے برف پوش کہساروں کی بخ بستہ
 سلوں کو جب سورج کی تپتی کرنیں اپنی تپش سے چیرنا شروع کر دیتی ہیں تو پہاڑوں کی
 فرازی سے جھر جھر کرتے ہوئے ٹھنڈے آبشار نشیب میں منتظر پیاسی سرسبز وادی کے
 لئے آب حیات کے مترادف ہوتے ہیں۔ اور دنیا کے گوشے گوشے سے آئے ہوئے
 سیلانی اپنی پیاس بجھاتے وقت ان برفیلے پہاڑوں کو قدرت کے سولر ریفریجریٹر
 (Solar Refrigerator) کے طور پر محسوس کرتے ہیں۔ وہ دونوں پہلگام کے ان
 برفانی پہاڑیوں کے سرسبز اور شاداب دامن میں تین سال بعد جد اہور ہے تھے ان کی
 بہار کے سر پر خزاں کا سایہ منڈلا رہا تھا۔ ان دونوں کے جدائی کے گرم گرم آنسوؤں سے
 تیز دھارندی کے بہاؤ میں اضافہ ہو رہا تھا۔ کالج کے لڑکے اور لڑکیاں ان مست
 فضاؤں میں ایسے جھوم رہے تھے کہ جیسے بہشت کی قمریاں اور آزاد چین کے بلبل ہوں۔
 ساجد اور ساجدہ ندی کے کنارے گم سم بیٹھے آنے والے طوفان کے کرب سے لرز رہے
 تھے۔ ان خوش گوار نظاروں میں جہاں ہر ایک کالج اسٹوڈنٹ چمک رہا تھا وہاں ساجدہ
 کے ہونٹوں سے سرد آہ کے ساتھ کسی دل جلے شاعر کا یہ شعر نکل رہا تھا۔

برقیلی ہوا میں ہیں، برقیلی فضا میں ہیں

اک ہم ہیں ستم رسیدہ، اس پر یہ ادا میں ہیں

”یہ محبت ہم دونوں کی زندگی میں ایک حسین خواب کی طرح کیوں آئی“

ساجدہ نے ساجد کے کاندھے پر سر رکھ کر روتے بلکتے ہوئے مایوس لہجے میں کہا
 ”کیوں تقدیر ہمیں زہریلی جدائی کا غم سہنے پر مجبور کر رہی ہے۔“ ساجد یہ سنکر جذباتی ہو
 کر بول پڑا۔

”محبت..... محبت..... اس کی حقیقت اُسی کے ذہن میں اثر انداز ہو سکتی

ہے جس کو زندگی میں اس حسین بھلا سے واسطہ پڑا ہو ہمارے والدین جینی

طور پر سماجی رسم و رواج کے اسیر ہیں۔ وہ شادی بیاہ کو ایک سماجی رسم سمجھتے

میں نہ کہ دو دلوں کا ملن۔ وہ اپنی خاندانی روایت کو فخر کے جھوٹے پردے

میں آگے بڑھاتے ہوئے ہمارے معصوم ارمانوں کا خون کر رہے ہیں۔“

تین برس ان دونوں کے لئے تین صدیوں کے مانند تھے یہ دونوں کالج کے
 بیٹے ہوئے دنوں کی ریلی یادوں میں کھو گئے۔ ان کی پہلی ملاقات کالج کے پہلے دن
 کالج لائبریری میں ہوئی تھی۔ پہلے پہلے دونوں ایک دوسرے کو خاموش نگاہوں سے
 تکتے رہے لیکن چند مہینوں میں ان کی دوری قربت میں تبدیل ہوتی گئی اور وہ ایک
 دوسرے کو مخصوص انداز سے سمجھنے لگے۔ ساتھ ساتھ مطالعہ کرنے کے علاوہ یہ دونوں
 سمیناروں میں بھی اکٹھا حصہ لیتے تھے اور کلاسز بھی ایک ساتھ ایٹنڈ کرتے تھے۔ دو
 سال کے اندر وہ ایک دوسرے کے جذبات و احساسات کو اچھی طرح سمجھ پائے تھے
 اور تیسرے سال یعنی گریجویٹیشن کے آخری سال دونوں نے ڈگری حاصل کرنے کے
 بعد اپنی محبت کو شادی کے بندھن میں باندھنے کے سنہرے خواب دیکھنے شروع کئے۔

لیکن یہ خواب اسوقت سراب دکھائی دیا جب ایک دن ساجد کی ماں نے اسے کہا کہ تمہارے ابا جان نے تیروی شادی کرنے کا فیصلہ کر لیا ہے۔ یہ سنتے ہی ساجد کا سر چکرانے لگا۔ ”مجھ سے پوچھے بغیر میری شادی کا فیصلہ“ ساجد نے جذباتی انداز میں کہا ”اور ہاں! لڑکی پڑھی لکھی ہے یا ان پڑھ.....“ ”ان پڑھ ہے ان پڑھ! کچھ بھی نہیں پڑھا ہے“ ساجد کا باپ یہ کہتے ہوئے کمرے میں داخل ہوا۔ ”مجھے معلوم ہے کہ تو ابھی کماتا نہیں ہے لیکن پریشان ہونے کی ضرورت نہیں۔ ابھی میری ریٹائرمنٹ ہونے تک پندرہ برس کا عرصہ ہے“ باپ کے یہ فرسودہ خیالات ساجد کے سر پر ہتھوڑا مارنے کے برابر تھے۔

”ابا جان! کمانے والی بات نہیں ہے۔ میرے بھی کچھ خواب ہیں کچھ خواہشیں ہیں..... شادی تو ضرور کرنی ہے لیکن میں اپنی پسند کے مطابق کسی پڑھی لکھی لڑکی سے شادی کروں گا“۔ یہ کہتے ہوئے ساجد نے اپنا سر جھکا لیا۔

”تمہارے خواب..... تمہاری خواہشیں..... ہمیں ان سے کچھ لینا دینا نہیں۔“ ساجد کے باپ نے دھمکی بھرے انداز میں کہا ”میں نے تمہارا رشتہ اپنے ایک رشتہ دار کے ہاں طے کر لیا ہے۔ اگر تم نے انکار کر دیا تو سماج میں میری کیا عزت رہے گی۔“ ”ابا جان! شادی کا معاملہ زندگی سے جڑا ہوتا ہے۔ یہ آنے والی نسل کا مسئلہ ہوتا ہے۔“ ساجد گھروالوں کو سمجھانے کی ناکام کوشش کرتا رہا۔ چند دنوں کے بعد ساجد کے باپ نے اپنی جھوٹی انا کی خاطر ساجد کے جذبات اور خواہشات کا سودا کر کے شادی کی تاریخ مقرر کر ڈالی۔

اُس دن ساجد پہلا گام کی حسین وادی میں ندی کنارے ساجدہ کو اپنی محبت کا بے رحم انجام سناتے سناتے جدائی کے درد سے اندر ہی اندر ٹوٹ رہا تھا۔ بے خودی کے

عالم میں دونوں ندی کے اوپر والے پل کے درمیان چلتے چلتے پہنچ گئے۔ انھیں محسوس ہونے لگا کہ جیسے پہلگام کی بریلی پہاڑیوں سے آگ کے شعلے بھڑک اٹھے اور برف پکھلنے سے ندی میں طغیانی آئی جس کی وجہ سے پل بیچ میں ٹوٹ گیا اور یہ دونوں ندی کے بہتے ہوئے پانی میں ڈوب گئے اور تیز دھار طوفان نے دونوں کو الگ الگ کناروں پر پھینک دیا۔

ساجد کی شادی کے بعد ساجدہ کی شادی بھی دوسرے شہر میں کر دی گئی۔ دس سال بعد ساجد نے پی ایچ ڈی مکمل کر لیا اور اسی کالج میں بحیثیت لیکچرر تعینات ہوا جہاں سے اُس نے گریجویشن کی تھی۔ جوائن کرنے کے لئے جب وہ کالج کے آفس میں پہنچا تو وہ ساجدہ کو وہاں دیکھ کر حیران رہ گیا۔ ساجدہ بھی آج ہی جوائن کر چکی تھی۔ جونیئرنگ رپورٹ ڈالنے کے بعد وہ دونوں اسی پیڑ کے نیچے کرسیاں لگا کر بیٹھ گئے جہاں گریجویشن کے دنوں وہ سبزے پر بیٹھ کر فرصت کے لمحات میں اپنے حسین مستقبل کے خوابوں کے بارے میں سوچتے رہتے تھے۔ ”ساجد کیسے ہو؟“ ساجدہ نے خاموشی کو توڑتے ہوئے کہا ”ان برسوں میں مجھ سے کبھی بھی ملنے کی کوشش نہیں کی۔“

”کس لئے ملنے کی کوشش کرتا“ ساجد نے سرد لہجے میں جواب دیا ”ہمیشہ اپنے مقدر پر رونا آتا ہے..... تم اپنی سناؤ۔ کتنے بچے ہیں۔“

”ساجد ان دس برسوں میں بہت کچھ بدلا۔“ ساجدہ یہ کہتی ہوئی رو پڑی ”جس کے ساتھ میری شادی ہوئی تھی وہ بزنس..... کرتا تھا اور مجھے اعلیٰ تعلیم کا شوق تھا جس کے لئے وہ تیار نہیں تھا گھر میں ہمیشہ لڑائی جھگڑے ہوتے رہتے تھے اور قسمت نے چند ہی مہینوں میں ہم دونوں کو جد کر دیا۔ اب صرف تنہائی اور میں.....!“

کالج کے اسٹوڈنٹس نے دوسرے دن پہلگام جانے کا پروگرام بنایا تھا۔

اشاف کی طرف سے ساجد اور ساجدہ کو اسٹوڈنٹس کے ساتھ روانہ کیا گیا۔ دونوں پہلے گام پہنچ کر دس برس پہلی والی جگہ ندی کے کنارے بیٹھ گئے۔ فضا خوشگوار تھی پھول مہک رہے تھے اور تتلیاں ان کے ارد گرد چکر لگا رہی تھیں۔ ندی کا پل آج بھی ٹوٹا پڑا تھا۔ دونوں کی نظریں ٹوٹے ہوئے پل پر مرکوز تھیں پل شاید سوچ رہا تھا کہ ان دونوں کی جدائی کی وجہ سے وہ ٹوٹ گیا تھا اور دس سال تک وہ اس لئے انتظار کرتا رہا کہ یہ دونوں اس کی دوبارہ تعمیر کا باعث بنیں گے۔ وہ دونوں ہاتھ میں ہاتھ ڈال کر پل کی طرف قدم بڑھانے لگے۔ پہلے گام کی سرسبز و شاداب وادی میں پھر سے بہا را اپنا جلو دکھانے لگی۔ اور ہواؤں نے گلاب کے پھولوں سے ان دونوں کا سوا گت کیا جس کے لئے وہ برسوں سے انتظار میں تھے۔ ریڈیو سے غزل چل رہی تھی۔

مرے تخیل کی تنگ دنیا تیرے تصور سے ہے فروزاں
تجھے کہاں ہے کہ میں ابھی تک تیری تمنا میں جی رہا ہوں



اپنا سورج

باد صرصر اچانک نمودار ہو جاتی تھی اور مہکتے چمن کے پھولوں کی سرخ گلابی پتیوں کو ریزہ ریزہ کر کے گرد و غبار میں بکھیر دیتی تھی۔ باد صرصر کی اس طوفانی آمد سے ڈر کر جب چھوٹے چھوٹے اپنے بزرگوں سے پوچھتے تھے کہ یہ تیز و تند ہوا گلابی موسم میں نمودار ہو کر ہمارے چمن کے خوبصورت پھولوں کو کیوں بھری جوانی میں فنا کے گھاٹ اتار دیتی ہے تو بزرگ لوگ اپنے بچوں کی سوچ کے مطابق جواب دیتے تھے کہ ہماری وادی کا سورج اونچے اونچے پہاڑوں کے پیچھے پھیلی ہوئی ایک گہری کالی جھیل کے تنگ بستہ دبیز تہوں میں پھنسا ہوا ہے اور شیش ناگ اپنے زہریلے پھنوں سے اُس کی چمکتی کرنوں کو دھوئیں میں تبدیل کرتا ہے۔ یہی وجہ ہے کہ ہمارے چمن تک اتنی ہی سورج کی دھوپ پہنچتی ہے جتنا شیش ناگ چاہتا ہے اسی لئے جب بھی باد صرصر چاہتی ہے تو ہمارے چمن کی طرف رخ کرتی ہے اور یہاں تباہی مچاتی ہے۔

وہ جب کچی عمر کا تھا تو باد صرصر کی طوفانی آمد کے ساتھ ہی اُس کا دھیان بزرگوں کی سنائی ہوئی طلسماتی کہانی کی طرف فوراً چلا جاتا تھا۔ بڑھتی عمر کے ساتھ

ساتھ اس کی عقل میں بھی پختگی آنے لگی۔ وہ ہسٹری پڑھنے کا بڑا شوقین تھا کیونکہ بچپن سے اُس کے کان طلسماتی قصہ کہانیاں سنتے آئے تھے۔ ہسٹری پڑھنے کے ساتھ ساتھ اُس کا ذہن جغرافیہ کی طرف بھی مائل ہوتا گیا وہ ہسٹری اور جغرافیہ میں کالی جھیل اور شیش ناگ کی حقیقت ڈھونڈتا رہا لیکن اُسے نہ کسی ہسٹری میں کسی خیالی جھیل کا ذکر ملتا تھا اور نہ کسی جغرافیہ میں کسی شیش ناگ کا کوئی روپ نظر آتا تھا۔ وہ آزاد سوچ کا مالک تھا اور حقیقت پسند بھی۔ وہ سوچتا رہتا کہ جب سورج کے دھکتے شعلوں کو کوئی بھی جھیل سرد نہیں کر سکتی ہے اور نہ کسی شیش ناگ کے پھن اس کی چمکتی کرنوں کو کالا بنا سکتی ہے تو ہماری وادی کے موسم ہی کیوں یک رنگی کے شکار نظر آرہے ہیں۔ سورج تو روز آزادی کے ساتھ نیلے آسمان کے پردے پر ڈوبتا ابھرتا رہتا ہے اور دھرتی کے ذرے ذرے کو اپنی کرنوں سے چمکاتا رہتا ہے۔

وہ سوچتا رہا، سوچتا رہا کئی دہائیوں تک سوچتا رہا اور سوچتے سوچتے وہ اونچے اونچے پہاڑوں پر چڑھتا گیا۔ پہاڑوں پر چڑھ کر وہ اپنے سورج کو ڈھونڈنے لگا۔ اُس کی نظریں کالی جھیل کے گہرے پانی پر پڑیں۔ جہاں پر اُس کا سورج جھیل کی دبیز تہوں میں مایوس چھپا ہوا تھا۔ کافی سوچ بچار کے بعد اُس نے فیصلہ کیا کہ وہ اپنے سورج کو اس جھیل کی جابرانہ تہوں سے آزاد کرے گا۔ اُس کی سوچ کے ساتھ دوسرے لوگوں کی سوچیں بھی شامل ہو گئیں اور یہ سوچیں فضائے بسیط میں پرواز کرنا لگیں۔ ان کی سوچیں ایک ساتھ اپنے ناخنوں سے جھیل کی دبیز تہوں کو کریدنے لگ گئیں۔ ان کی جس ان سے کہہ رہی تھی کہ سخت سے سخت باد مخالف بھی متحدہ سوچ کی طاقت کو منتشر نہیں کر سکتی ہے۔

وہ لوگ اپنے پھنسے ہوئے سورج کو آزاد کرانے کے لئے اپنی متحدہ سوچ کے

نوکیلے ناخنوں سے طلسماتی جھیل کے تخیستہ تہوں کو کریدنے کی کوشش کرنے لگے اور کئی تہوں کو کرید کر جب شیش ناگ کی کینچلی پر نوکیلے ناخنوں کی ضربیں پڑھنے لگیں تو شیش ناگ کے زہریلے پھنوں نے باد صرصر کا روپ دھار کر ان کے خوبصورت چمن پر حملہ کر دیا۔ باد صرصر کا زور اس قدر شدت اختیار کر گیا کہ نہ صرف چمن کے رنگ برنگے پھول تباہ ہونے لگے بلکہ چمن کے پودے بھی جڑ سے اکھڑنے لگے۔ یہ خوفناک صورت حال دیکھ کر ان لوگوں کی ہمت ٹوٹنے لگی لیکن ان کے بزرگوں نے یہ کہہ کر ان کی ہمت بڑھائی کہ یہ باد صرصر برسوں سے ہمارے چمن زاروں کو برباد کرتے آئی ہے اگر آج آپ لوگوں نے اپنے سورج کو کالی جھیل کی دبیز تہوں کی غلامی سے آزاد نہیں کرایا تو ہمارا یہ چمن ہمیشہ ہمیشہ کے لئے باد صرصر کے نشانے پر رہے گا اور کسی بھی پھول کو بھرپور کھلنے کا موقع نہیں ملے گا۔

بزرگوں کی حوصلہ افزائی صحت سن کر ان لوگوں کی ہمت اور بڑھ گئی اور وہ لگاتار جھیل کی دبیز تہوں کو پھاڑنے لگ گئے۔ جھیل کا کالا پانی جب ندیوں کی صورت میں سفر کرنے لگا تو شیش ناگ کو اپنا زہریلا وجود خطرے میں نظر آنے لگا۔ وہ ان لوگوں کی متحدہ سوچوں کو ڈسنے پر اتر آیا۔ اُس نے کئی جوانوں کو جھیل کی گہرائی میں ڈبو کر مار ڈالا لیکن وہ لوگ اپنے سورج کی آزادی کے لئے کوشش کرتے رہے۔ بزرگوں نے بہت سارے بچوں کو شیش ناگ کے زہریلے پھنوں کا شکار ہوتے دیکھا تو انھوں نے بین بجانے شروع کر دیے۔ بین کی آواز ہر طرف گونجنے لگی اور شیش ناگ بین کی آواز پر مستی سے جھومنے لگا۔ شیش ناگ کو جھومتا دیکھ کر بزرگوں نے بہادر جوانوں کو حکم دیا کہ شیش ناگ کی کینچلی اکھیڑ دو۔ ان لوگوں نے شیش ناگ کی کینچلی اکھیڑنے کے ساتھ ساتھ اُس کے زہریلے دانتوں کو بھی توڑنا شروع کر دیا۔ جھیل کا کالا پانی آہستہ آہستہ کم ہوتا

گیا اور ان کا اپنا سورج آہستہ آہستہ جھیل کی قید سے آزاد ہو کر اوپر چڑھتا گیا۔ جھیل کو خشک ہوتے دیکھ کر شیش ناگ زخمی حالت میں وہاں سے فرار ہوا اور ان کے چمن میں باد صرصر کی بجائے باد صبا پھیلنے لگی۔ سورج کی کرنیں آزادی کے ساتھ ان کے چمن کے پھولوں کی پتیوں پر جمے ہوئے شبمی قطروں کو چمکانے لگیں۔ باد صبا کی ٹھنڈی ٹھنڈی ہواؤں سے سارے پھول نکھرنے لگے اور سارا چمن خوشی سے جھومنے لگا وہ دیکھ رہا تھا کہ چمن کے رنگ برنگے پھول اپنی نئی ہسٹری رقم کر رہے ہیں جس میں نہ کسی کالی جھیل کا فسانہ تھا اور نہ کسی شیش ناگ کا قصہ.....“



مسائل کے یزید

اُس نے پھر اپنے موجود ہونے کا احساس دلایا۔ کلاشنکوف کا گھوڑا دبا کر آن کی آن میں اپنے شکار کو ڈھیر کر ڈالا اور جلسے میں بھگدڑ کے دوران نہ جانے وہ بھی کہاں غائب ہو گیا۔ وہ کئی برسوں سے کسی بھی سیاسی جلسے میں اچانک نمودار ہوتا تھا اور کسی خوفناک بھوکے شیر کی طرح چند ہی لمحوں میں اپنے شکار کا صفایا کر کے غائب ہو جاتا تھا قانون کے محافظ کئی دنوں تک اس کی تلاش میں سرگرداں رہتے تھے لیکن اپنی تمام تر کوشش کے باوجود جب وہ ناکام رہتے تو تھک ہار کر وہ دوسرے معاملات کو پنٹانے میں لگ جاتے۔ کسی کو معلوم نہیں تھا کہ وہ کون ہے۔ کہاں سے آتا ہے۔ اکیلا ہے یا دوسرے لوگ بھی اُس کے ساتھ ملے ہوئے ہیں۔ اُس کو بھی روپوشی کا عالم پسند تھا۔ وہ جب بھی اپنے مشن میں کامیاب ہو جاتا تھا تو اُسے ایک مخصوص تسکین محسوس ہوتی تھی۔ وہ اس بات کی پرواہ نہیں کرتا تھا کہ عام لوگ اُس کے بارے میں کیا سوچتے ہیں۔ وہ سمجھتا تھا کہ جمہوریت میں عام لوگوں کی سوچ کو صرف استعمال کیا جاتا ہے، اس لئے لوگوں کا سوچنا یا نہ سوچنا ایک ہی معنی رکھتا ہے کیونکہ انھیں تو اپنے پیٹ کا غلام بنا کے رکھ دیا جاتا ہے، وہ کب آزادی کے ساتھ اپنے دماغی سوچ کو استعمال کر سکتے

ہیں۔ کبھی کبھی وہ محسوس کرتا تھا کہ عام لوگ شاید اُس کے مشن سے اتفاق کرتے ہیں اور چند افراد اس کی حرکت کو ناپسند بھی کرتے ہیں۔ اتفاق کرنے والے لوگ اس کے مشن کو صحیح قرار دیتے رہتے کیونکہ ان کی نظر میں وہ انصاف کی لڑائی لڑ رہا ہے اور آج تک اُس کے ہاتھوں کسی بھی بے گناہ انسان کا قتل نہیں ہوا تھا۔ لیکن چند لوگ اس کے برعکس رائے رکھتے تھے ان کا کہنا تھا کہ وہ ایک سماج دشمن عنصر ہے وہ اگر سمجھتا ہے کہ وہ اچھا کام کر رہا ہے تو اُسے قانون کا سہارا لینا چاہیے وہ سب لوگوں کی باتیں سننا تھا اور خوشی اور ناراضگی کے بغیر صرف سوچتا رہتا..... اپنے مشن کو مکمل کرنے کے بارے میں.....“

کیا وہ فطرتاً باغی تھا..... انسان کی سوچ کو بنانے یا بگاڑنے میں سماج کا بڑا حصہ ہوتا ہے۔ اگر سماج صالح قدروں کا یا سدا رہوگا تو اس ماحول کے پروردہ ذہن بھی تعمیری سوچ کے مالک ہونگے، برعکس اس کے اگر زمین کی چھاتی پر سرسبز اور شاداب پھل دار پودوں کے بدلے نوکدار جھاڑیاں لگا دی جائیں تو انسان کو زخمی ہونا ہی پڑے گا۔ وہ ایک سلیم الفطرت انسان تھا لیکن ماحوم نے اس کو باغی فطرت بنا دیا۔ بچپن میں وہ ایک سرکاری اسکول میں پڑھتا تھا اور اپنی قابلیت کے بل پر ہمیشہ ٹاپ کرتا تھا لیکن اُس کے اُستاد ہمیشہ اول نمبر پر آنے کا سرکاری وظیفہ اپنے بچوں میں بانٹ دیتے تھے۔ وہ اپنا حق دوسروں کے پاس جاتے ہوئے مایوس تو ہوتا تھا لیکن وہ بڑی ہنرمندی کے ساتھ ان بچوں سے اپنا حق واپس چھین لیتا تھا۔ اس کے استاد جب وہ چند سکے اپنے بچوں کو دیتے تھے تو وہ اُن کو گوٹیاں کھیلنے پر اکساتا تھا۔ وہ گوٹیاں کھیلنے میں ماہر تھا اور چند دنوں کے اندر اندر گوٹیاں کھیلتے کھیلتے وہ تمام بچوں سے ایک ایک کر کے اپنا حق واپس لیتا تھا۔ عمر کے بڑھنے کے ساتھ ساتھ وہ تعلیم میں بھی آگے بڑھتا گیا لیکن وظیفہ چھیننے کا وہ عمل اُسے زندگی کے ہر موڑ پر حق تلفی اور نا انصافی کی صورت میں دکھائی دیا۔ اعلیٰ تعلیم حاصل

کرنے کے بعد اُسے یقین تھا کہ وہ اپنی محنت اور قابلیت کے بل پر لیکچرر بن جائے گا۔ کئی انٹرویوز دینے کے بعد بھی اُس کا خواب پورا نہ ہو سکا۔ کوئی بھی سلیکشن لسٹ بغیر سیاسی مداخلت کے نہیں بنتا تھا۔ اُس کی کمند اتنی لمبی نہیں تھی کہ وہ سیاسی ایوانوں کے اونچے کنگروں تک پہنچ پاتی۔

اُس کی عمر اب اور اتج کی طرف بڑھ رہی تھی اور اس کی مایوسی میں اضافہ ہو رہا تھا۔ اس کے یار دوستوں اور رشتہ داروں نے یہ کہہ کر اُس کی ہمت بڑادی کہ وہ بھی کسی سیاسی لیڈر کے ہاتھ پر بیعت کرے۔ یہ مشورہ سنتے ہی اُس کے بدن میں آگ سی لگ گئی۔ وہ سوچنے لگا کہ آج تک ان سیاسی لیڈروں نے عوام کی خوشحالی کے لئے کونسا کارنامہ انجام دیا ہے۔ ہمارے سماج میں بھوک، غربتی اور اقتصادی بدحالی کے سوا کچھ نظر نہیں آرہا ہے۔ لیکن اُس کے جذبات تب سرد پڑ گئے جب وہ اپنے مستقبل کے بارے میں سوچنے لگا۔ اُسے احساس ہو رہا تھا کہ اب اُسے آخری انٹرویو دینا ہے اور بغیر سیاسی مدد کے اُسے نوکری نہیں مل سکتی ہے، اس لئے اُس نے اپنی خودداری کا گلا گھونٹ کر مجبوراً ایک سیاسی لیڈر کا ساتھ دے دیا۔ الیکشن جیتنے کے بعد جب اُس نے سیاسی لیڈر کو اپنا وعدہ یاد دلایا تو وہ مگر گیا اور اس طرح سے وہ نوکری پانے کا آخری موقع بھی گنوا بیٹھا۔

اُسے لاچاری سے سخت نفرت تھی۔ چند برسوں تک بے کار بیٹھنے کے بعد اُس نے آزاد امیدوار کی حیثیت سے الیکشن لڑا۔ کثیر تعداد میں لوگوں نے اُس کے حق میں ووٹ ڈالے لیکن نتائج آنے پر مسائل کے یزیدوں نے اُس کے آخری خواب کو بھی چکنا چور کر ڈالا۔ اعلان کرتے وقت کامیاب ہونے کے باوجود بھی اُس کے سر کو ناکامی کے تاج سے نوازا گیا اور ایک مجرم کی طرح اُسے قید خانے میں بند کیا گیا۔

ایک عرصہ جیل میں گزارنے کے بعد جب وہ باہر آیا تو اُس کی تعمیری سوچ تخریبی لاوا میں تبدیل ہو چکی تھی۔ ایک سلیم الفطرت انسان مکمل باغیانہ فطرت کا مالک بن چکا تھا۔ چند برسوں تک وہ خاموش رہا۔۔۔۔۔ گاؤں سے دور۔۔۔۔۔ اپنوں سے دور۔۔۔۔۔ وہ سوچتا رہا۔۔۔۔۔ حق تلفی اور نا انصافی پر سوچتا رہا۔۔۔۔۔ اور اُس نے بدلا لینے کی قسم کھائی۔۔۔۔۔ ان مسائل کے جڑ کو کاٹنے کی قسم کھائی۔ وہ صرف خود سے مشورہ کرتا رہا کیونکہ اُس نے دوسروں کے تمام مشورے پہلے ہی قبول کر لئے تھے۔

اُس رات وہ بے چینی کے عالم میں ایک بھوکے شیر کی طرح اپنے کمرے میں چہل قدمی کرتا رہا۔ وہ سو نہیں پا رہا تھا کیونکہ اُس کی نیند پر مسائل کے یزیدوں نے کب کا شخون مارا تھا۔ نئے دور کے یہ مسالکی یزید اقتدار پر قبضہ جمانے کے ساتھ ہی اپنے درباروں کو جنت نمابنا دیتے ہیں اور لوگوں کو مسائل کے کرو بلا میں جھونک دیتے ہیں۔ عوام کے بچے فرات کی ایک ایک بوند کے لئے ترستے رہتے ہیں اور ان کے بچے آب حیات سے بھی سیر نہیں ہوتے ہیں۔ وہ خود سے کہتا رہا کہ جدید دور کی یہ جمہوریت قدیم دور کی یزیدیت ہے۔۔۔۔۔ چنگیزیت ہے۔۔۔۔۔ سویرا ہوتے ہی وہ اپنے مشن پر روانہ ہوا۔ وہ اپنے آخری شکار کو ٹھکانے لگانے کے لئے چل پڑا۔ وہ شکار۔۔۔۔۔ جس نے اُس کی مثبت سوچ کو منفی بنا دیا تھا۔۔۔۔۔ جس نے اُس کی زندگی برباد کر ڈالی تھی۔ وہ جب جلسہ گاہ میں پہنچا تو جمہوریت کا علمبردار۔۔۔۔۔ جمہوریت سے مرعوب مخلوق کے سامنے مکاری کے کرتب دکھا رہا تھا۔ وہ مانگ پر گرج رہا تھا کہ ”وہ سماج کو غربی، رشوت خوری، حق تلفی، بے انصافی اور دھنگا فساد کے خوفناک ماحول سے نجات دلائے گا۔“ لیڈر کی اس سیاسی بولی سے اُس کے بدن میں آگ سی لگ گئی۔ اُس نے یہ سوچ کر سیاسی لیڈر کے سر کو کلا شکوف کے نشانے پر رکھا کہ حقیقتاً اگر سماج سے غربی، رشوت خوری، حق تلفی،

نا انصافی اور دھنگا فساد و قتل و غارت کے ماحول کو ختم کرنا ہے تو کیوں نہ ان برائیوں کو پھیلانے کے ریموٹ کنٹرول کو ہی ختم کیا جائے۔ چند ہی لمحوں کے اندر..... ایک تیز رفتار گولی..... لیڈر کی فساد کی کھوپڑی میں گھس گی اور فساد کی ریموٹ کے پرچے اڑ گئے۔ اُس نے راحت کی سانس لی۔ لوگ افراتفریح کے عالم میں چاروں اور بھاگنے لگے اور وہ بھی اپنا آخری شکار کھیل کر لوگوں کے جنگل میں غائب ہو گیا۔



کالے پیڑوں کا جنگل

سورج ڈوبتے ہی بستی کے اندر کالے پیڑوں کا جنگل نمودار ہو جاتا تھا۔ ان کالے پیڑوں کی آدم خور شاخیں، آدم زاد کے قدموں کی آہٹ محسوس کرتے ہی آگ کے شعلے برسانا شروع کر دیتی تھیں اور جب اندھیری رات کا بھیانک سایہ بستی کے طول و عرض میں پھیل جاتا تو زندہ انسانوں کی چمکتی بستی شہرِ خموشاں کا نظارہ پیش کرتی تھی۔ خوف کے آسیب نے بستی کے پیرو جواں کے ذہنوں کو مفلوج بنا کے رکھ دیا تھا اور یہ لوگ طرح طرح کی نفسیاتی بیماریوں کے شکار ہو چکے تھے۔ کالے پیڑوں کی دہشت کی وجہ سے اندھیاری راتوں میں نہ کسی گھر میں روشنی چمکتی تھی اور نہ کوئی زبان اونچی آواز نکال سکتی تھی۔ لیکن! بچے..... معصوم بچے..... اس خوف و دہشت سے نا آشنا..... جب کبھی ماں کی گود میں رونا شروع کرتے تو ماں سر کے آنچل سے اُن کے منہ کو بند کر کے رکھتی تاکہ باہر سے کوئی وحشیانہ دستک سنائی نہ دے۔ کوئی بھی انسان گھر سے باہر نکلنے کی جسارت نہیں کر سکتا تھا اور اگر کسی فرد کو مجبوراً گھر سے نکلنا پڑتا تو وہ آگ کے شعلوں کی نذر ہو جاتا۔ شب خون کا یہ سلسلہ اس بستی میں کئی دہائیوں سے جاری تھا۔ ایک منحوس رات جب تلجہ بیگم کے دودھ پیتے بچے کو اندھیرے میں بچھونے

ڈنک مارا تو وہ درد سے چیخنے لگا۔ بچے کو تڑپتا دیکھ کر رمضان چچا سنت پریشان ہو گیا۔
 میاں بیوں نے اسپتال جانے کا مشورہ کیا۔ رمضان چچا نے لائین جلائی اور اسے ہاتھ
 میں لے کر گھر سے باہر نکل آیا۔ وہ تاریکی میں روتے روتے اونچی آواز میں کالے
 پیڑوں سے فریاد کرنے لگا۔

”مجھے اسپتال جانے دو! میرا بچہ درد سے مر رہا ہے۔“

یہ سنتے ہی آگ کے شعلے بھڑک اٹھے اور رمضان چچا کو اپنی پلیٹ میں لے کر
 بھسم کر ڈالا۔ تاجہ بیگم ابھی گھر سے باہر نہیں آئی تھی۔ اُن کے دوسرے بچے یہ اندوہ
 ناک منظر دیکھ کر نہ رو سکے اور نہ ہی تاجہ بیگم خاوند کی لاش کو دیکھ کر کچھ بول پائی۔ وہ رات
 بھر سسکیاں لیتی رہی اور پوہ پھٹنے کے انتظار میں تڑپتی رہی۔

صبح کے اُجالے میں جب بستی کے لوگ رمضان چچا کی لاش قبرستان میں دفن
 کرنے کے بعد واپس اپنے اپنے گھر کی طرف لوٹنے لگے تو ایک انجانی آواز نے ان
 کو روکا۔

”عقل کے اندھو کہاں بھاگے جا رہے ہو؟ کب تک خود کو دھوکہ دیتے رہو گے؟
 اگر اسی طرح آنکھیں بند کر کے اپنی تقدیر کو کوستے رہو گے تو وہ کالے پیڑ تم سبھوں کو
 ایک ایک کر کے ختم کر ڈالیں گے۔ ذرا ہوش میں آ جاؤ، اپنی آنے والی نسل کے بارے
 میں سوچو۔“

سب لوگوں نے جب مڑ کر دیکھا تو صدیوں پرانے بلند قامت چنار کے گھنے
 سائے میں ایک بارعب نورانی چہرے والے خدا سیدہ بزرگ کو باوقار اور پرسکون
 حالت میں پایا۔ تمام لوگ اس کے سامنے باادب کھڑے ہو گئے۔ بھیڑ میں سے ایک
 شخص نے جرات کر کے بزرگ سے پوچھا۔

”حضرت! ہم لوگوں نے آپ کو پہچانا نہیں۔“

یہ سنتے ہی بزرگ غضبناک آواز میں بول پڑا۔

”ارے نادانو! تمہاری آنکھوں پر غفلت کا پردہ پڑا ہے۔ میں تمہارا ماضی ہوں..... وہ شاندار ماضی، جس پر زمانے کو ہمیشہ ناز رہا۔ میں تمہاری تواریخ ہوں۔ وہ عظیم الشان تواریخ، جس کی مثال آج تک دنیا پیش کرنے سے قاصر ہے۔“

بزرگ کے یہ پُر مغز الفاظ سُن کر تمام لوگوں کے سر شرم سے جھک گئے۔ لوگوں نے جب بزرگ کو اپنی داستان الم سنا کر اسے نجات حاصل کرنے کے لئے دُعا کی درخواست کی تو بزرگ نے جلال میں آ کر انھیں پھٹکارا۔

”یہ مصیبت تمہاری جرمِ ضعیفی کی سزا ہے۔ یہ تمہارے بُرے اعمال کا بدلہ ہے۔ تم ان کالے پیڑوں کے رکھوالوں کے سر پر اپنے ہاتھوں سے حاکمیت کا تاج رکھتے ہو۔ اپنے اسلاف کے اصولوں کے برعکس ان دوست نما دشمن حاکموں کے اصولوں کی آبیاری کرتے ہو۔ دماغ تمہارا اور سوچ ان کی۔ تم لوگ اپنے ایمان سے آنکھیں پُرا کر، اپنے ضمیر کو کچل کر ان کے ہاتھوں پر بیعت کرتے ہو اور انھیں برسوں تک مسند اقتدار پر بٹھاتے ہو۔ اگر تمہیں ان کالے پیڑوں کے شعلوں سے خود کو پہچانا ہے تو ان کی ہیبت سے نکل کر اپنی راہ میں چنگاریاں تلاش کرو۔ کیونکہ یہی چنگاریاں جھکتے شعلے بن کر ان کالے پیڑوں کے جنگل کو راہ کا ڈھیر بنا سکتی ہیں۔“

خزاں کا موسم تھا۔ بستی کے گرد و نواح کی پہاڑیوں کے اندر کالا دھواں پھٹ پڑا اور سرد فضا، آتشین بن گئی۔ صدیوں پرانے چنار کے سُرخ مائل پتوں کو اپنے وجود کا احساس ہونے لگا۔ اور دیکھتے ہی دیکھتے پر سکون چنار، آتش چنار کا منظر پیش کرنے لگا۔



”ریاض تو حیدری..... اپنی کم عمری کے باوجود ایک گہری سوچ کے مالک ہیں جس میں عام انسان کا دکھ بھی ہے اور ”انا پرست“ انسانوں کا انجام بھی۔ زیر نظر افسانے (تیسری جنگ عظیم سے قبل) میں انھوں نے جو نقشہ کھینچا ہے وہ انسان کو لرزہ بر اندام کرنے کے لئے کافی ہے.....!!“

(مرحوم عمر مجید۔ روزنامہ ”آفتاب“۔ کشمیر)

”..... ان کی (ریاض تو حیدری) اکثر کہانیوں کے کردار انسانی زندگی کی تلخیوں، الجھنوں اور ناکامیامیوں کی عکاسی کے ساتھ بہتر اور خوشحال مستقبل کی نشاندہی کرتے ہیں۔ رنج و غم کی داستانوں میں وہ چراغ جلا جلا کر انسانی دلوں کی تاریکیوں کو دور کرنے کی کوشش کرتے ہیں۔ وہ آپسی بھائی چارہ پر زور دیتے ہیں۔“

(نور شاہ)

”جہاں اقبال“ میں جھانکنے کا ایک اشتیاق کہیں یا تحقیق کی آبلہ پانی کا ذوق سفر..... ریاضِ تو حیدی کے ابتدائی ادبی اقدام اس بات کے غماز ہیں کہ اُن میں بہت کچھ کرنے کا جنون موجود ہے۔ اور یہ اُن کی پہلی شناخت ہے..... تو حیدی افسانوں کے حوالے سے علامتوں کا دامن تھام لیں تو پھر علامتیں کتنی بھی آہ زاری کریں وہ اُن سے اپنی مطلب براری حاصل کئے بنا چھوڑنے والے نہیں اور اگر کبھی تو حیدی صاحب پہ آسان، عام فہم، سادگی سے لبریز کہانی لکھنے کا موڑ بنا تو پھر کہانی تو کہانی بیانیہ بھی اتنا عام ہو جاتا ہے کہ لگتا ہے اب کے تو حیدی عام لوگوں کو کچھ خاص سنانے جارہے ہیں اور یہ بات سچ ہے کہ وہ علامتوں میں بھی ایک کہانی سامنے لاتے ہیں اور سادہ کہانیوں میں بھی ایک اچھی بات۔ کبھی وہ ادب برائے زندگی کے قائل نظر آتے ہیں اور کبھی ادب برائے انقلاب کے داعی بن کے جلوہ گر ہوتے ہیں۔ بہر حال مجھے تو وہ اُن کے ہی پسندیدہ شاعر علامہ اقبال کے اُس شعر کی تفسیر کے پیکر بننے کا شوق پالے ہوئے قلم کار دکھائی دیتے ہیں۔

پلٹنا جھپٹنا جھپٹ کر پلٹنا

لو گرم رکھنے کا ہے اک بہانہ

(زائد مختار)

Kale Pedon Ka

By: *Dr. Riyaz Tawheed*



نام : ڈاکٹر ریاض تھوید

قلمی نام : ڈاکٹر ریاض

ولدیت : غلام احمد بٹ

پتہ : خرمن وڈی پورہ ہندوارہ کشمیر

تعلیم : ایم، اے، ایم، فل۔ پی ایچ ڈی (مکالمہ)

پیشہ : لیکچرر محکمہ تعلیم جموں و کشمیر

موبائل :- 9906834877

ای میل :- Drdeyaztawheedi@yahoo.com

پہلی تصنیف :- جہان اقبال (اقبالیات) ۲۰۱۰ء

Meezan Publishers

Opp. Fire & Emergency Services H/QRS, Batamaloo, Srinagar 190009 Kashmir

